


L-HAJJA f'Ghawdex

Novembru 2011

* LEHEN L-GHAWDXIN GHAL 66 SENA *

Nru. 932



Din ir-rivista giet moghtija
min Joe Scicluna
Mejju 2012
187457


FOST L-EMIGRANTI FL-AWSTRALJA

**L-isbaħ 6 kotba mnejn tagħzel
biex tgħix il-jiem qaddisa tal-Avvent
bi thejjija spiritwali għall-Milied**



€5

Meditazzjonijiet qosra ta' Mons. Isqof Nikol G. Cauchi għax-xahar ta' Diċembru. Hareġ fl-2008, paġni 112.



€3

Meditazzjonijiet qosra ta' Bennie Mercieca għall-Avvent u Żmien il-Milied. Hareġ fl-2010, paġni 48.




€2.50

Riflessjonijiet ta' P. Guido Schembri OFM dwar il-Profeziji Messjaniċi. Hareġ fl-2001, paġni 48.



€3.50

Tagħrif u Tagħlim dwar Betlem minn Mons. Lawrenz Sciberras. Hareġ fl-1987, paġni 70.



€5

Noveni bi thejjija għall-Milied minn Mons. Lawrenz Sciberras. Hareġ fl-1994, paġni 166.



€6

Knieb ġdid ta' Katekeżi Biblika għall-Avvent minn Mons. Lawrenz Sciberras. Hareġ fl-2011, paġni 174.

Dawn il-kotba, kif ukoll diversi kotba oħra reliġjużi bil-Malti jew bl-Ingliż u varjetà sabiħa ta' oġġetti, kartolini u rigali għall-Milied, jinkisbu mill-uniku ħanut reliġjuż f'Għawdex:

LUMEN CHRISTI BOOKSHOP, VICTORIA Tel: 2156 0496

Jiftaħ filgħodu biss, mit-Tnejn sas-Sibt, 8.30am - 12.30pm

IL-HAJJA f'Ghawdex

L-Ewwel Hargha f'Gunju 1945
Hargha nru. 932
Novembru 2011
Mahruġa mid-
Djoċesi ta' Ghawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 2579
Tel. 21560496/7 Fax. 21561860
e-mail: gozopress@onvol.net

Abbonament: €10 (Lm 4.30)
Benefattur: €20 (Lm 8.60)

Issettjata u Stampata:
"Gozo Press" Tel.21551534

Il-fehmiet li jistqarru l-kittieba
m'humix neċessarjament dawk
tal-Bord Editorjali.

f' din il-hargha

Editorjal • 3
Il-Hajja fid-Djoċesi • 4
X'jghidilna l-Isqof • 6
Kummentarju (1) • 8
X'ghadda minn ghalina • 10
Riflessi • 15
Dwar Ghawdex fil-Gurnali • 16
Kummentarju (2) • 17
Kummentarju (3) • 18
Attwalità • 20
Ftit Fatti u Kummenti • 22
Kotba minn Ghawdex (1) • 24
Kotba minn Ghawdex (2) • 25
Dawl għall-Hajja • 26
SUPPLIMENT
Kif Niftakar lill-Isqof Cauchi • 28
Snajja Qodma (44) • 30
Kummentarju (4) • 32
Kummentarju (5) • 34
Intervista • 36
Passiġġata Biblika (68) • 38
Apprezzament • 39
Ghawdex Qabel ir-Ritratti (39) • 40
Ghawdex 400 sena ilu (197) • 41
Xhieda Nisranija • 42
Ghawdex "On-Line" (33) • 43
Tieqa fuq l-Ambjent (32) • 44
Esperjenzi • 46
Tisliba Biblika • 48
Mix-Xena Sportiva • 49
Qaddisin u Festi f'Ghawdex (9) • 50

Ritratti: Hajr lil Dun Anton Sultana, Charles Spiteri, Joseph Zammit, Richard Grech, Ted Attard, Alvin Scicluna, Kurja ta' l-Isqof, Parroċċi u Kunsilli Lokali t'Ghawdex.

Qoxra: Mons. Isqof Mario Grech fiż-żjara pastorali tiegħu ft-Awstralja (ara supplement)

Editorjal

Hawwadni Biex Nifhem!

Il-politika, kif għallmuna x'uhud fl-imghoddi qarib u kif oħrajn għadhom jagħtu xhieda llum, hija "servizz". Naturalment "servizz fil-gustizzja". Jekk ma jingħataw fil-gustizzja dan is-servizz ikun wiehed imniġġes – għax imqar min jipprattika l-użura jkun jagħti servizz, u hekk ukoll jagħmlu n-nisa tat-triq. Il-politika għandha tkun ukoll "servizz fil-verità" – għaliex inkella tkun servizz ipokrita li ma jkunx denn tal-'onorevoli'.

Imma aħna diġrazzjament qegħdin ngħixu fl-epoka ta' dak li bl-Ingliż tissejjah 'spin', meta stqarrijiet u inizjattivi jingħataw interpretazzjonijiet kif jaqbel lil naħa l-waħda jew lill-oħra. 'Spin' fit-tennis hi laqta tal-ballun li turi direzzjoni b'oħra, kolp li juri falsità, juri direzzjoni li tqarraq b'min qed jirċievi. Hekk ukoll qiegħed kultant jigrilu l-Ghawdexi li jirċievi messagġi li l-politiċi jwaddbu għalih mill-mezzi ta' komunikazzjoni.

Xempju ta' dan kienet il-kwestjoni ta' dan l-aħħar dwar ir-rappreżentanza tal-Gozo Business Chamber fil-Kunsill Malti għall-Iżvilupp Ekonomiku u Soċjali (MCESD). Il-Kap tal-Oppożizzjoni qal li l-PL kien ressaq mozzjoni sabiex il-Gozo Business Chamber isiru membri tal-MCESD, iżda l-gvern, inklużi t-tliet rappreżentanti Ghawdexin tiegħu, kien ivvota kontra. Il-Ministeru għal Ghawdex wieġeb li l-gvern ma kienx kontra l-espansjoni tal-MCESD u fil-fatt kien, f'Awwissu 2010, kiteb lill-MCESD biex jissuggerixxi li l-Gozo Business Chamber issir membru. Il-gvern, skont il-Ministeru, kien emenda mozzjoni parlamentari fuq l-MCESD sempliċiment għaliex kull bidla fil-membership tal-Kunsill kienet teħtieġ il-kunsens tal-imsieħba soċjali diversi. (The Times, 24/10/2011)

Xi jiem wara l-PL qal li t-tliet rappreżentanti Ghawdexin għandhom jitolbu apoloġija għax kienu qed jichdu fatt imniżżel fil-minuti ufficjali u li l-Ispeaker kien ikkonferma f'ruling li l-mozzjoni tal-Oppożizzjoni ma kinitx għaddiet b'35 vot kontra 34. (The Times, 28/10/2011) Sadattant In-Nazzjon (31/10/2011) sostna b'titlu fit-tieni paġna "Ghawdex rappreżentat fil-MCESD... u l-oppożizzjoni ma tindunax."

Iċ-ċittadin Ghawdexi li jaqra u jsegwi din l-istorja fil-gurnali titqanqal fih il-mistoqsija ċelebri ta' Pilatu: "U l-verità x'inhì?"


Xi hadd jista' jgħid li jekk wiehed irid jivverifika l-fatt kulma għandu jagħmel hu jaqra bejn il-linji, jtkixxef bl-internet fil-webside tal-Parlament u naturalment jiżen l-aġenda tal-mezzi ta' komunikazzjoni li jinterpretaw dak li ġara. Imma kemm huma dawk l-Ghawdexin li ser jaslu biex joqogħdu jagħmluha tad-detektiv sabiex isibu min qed jgħid is-sewwa u min qed jinheba wara l-kliem?! Il-maġġoranza kbira tal-Ghawdexin għandhom xogħol aktar interessanti f'hiex jehded. Il-ħasra hi li fit-taħwid ta' min jgħid mod u min jgħid il-kontra, il-ħsieb kritiku johroġ tellief u jirbhu l-klixejiet, il-konvenjenza u l-konvenzjoni. Tirbaħ f'kelma waħda l-aljenazzjoni.

Il-għan ta' din il-kitba hu biss sabiex juri li l-atteggament ta' min jipprova jdawwar il-fatti mhux wiehed ta' servizz. Lanqas hu ta' servizz għad-demokrazija li l-istrategija primarja tal-partiti tkun li jtellfu l-kredibbiltà ta' xulxin. Dawn huma atteggamenti li jistgħu joħolqu sentimenti ta' anti-politika.

Diġà beda jinhass id-deni tal-elezzjoni. Alcide De Gaspari kien jagħmel distinzjoni interessanti: "Il-politiku jahseb għall-elezzjoni li tmis; l-istatista jahseb għall-ġenerazzjoni li tmis." Ma' "politiku" u "statista" aħna fil-Malti nużaw ukoll il-kelma "politikant", hafna drabi b'tifsira għal politiku ta' nofs kedda. Mill-kandidati Ghawdexin fl-elezzjoni li ġeja min se jidher 'politikant', min 'politiku' u min 'statista'? Imbagħad, u hawn il-bużiżill, aħna l-Ghawdexin nippreferu li jkollna politikanti, politiċi jew statisti? Għax jista' jkun li dawk li jippruvaw ikunu statisti nirrenduhom, biex joghġbuna, li jkunu biss politiċi, jekk mhux ukoll politikanti.

Joseph W. Psaila
jwpsaila@melita.com

Il-*Hajja fid-Djoċesi*





miġbura minn Charles Spiteri u Gabriel Gauci

100 sena kkonsagrata!

Nhar is-Sibt 22 ta' Ottubru kien jum speċjali għall-parroċċa ta' Kerċem, hekk kif dan il-jum kien jimmarka il-100 sena minn meta l-Isqof t'Għawdex Mons. Giovanni Maria Camilleri kien ikkonsagra l-knisja parrokkjali fl-1911. Il-bidu ta' din is-sollennità beda mill-Ġimgha



bl-għasar, u quddiesa bl-omelija minn Mons. Lawrenz Sciberras, bis-sehem tal-Komunità Ewkaristika tal-parroċċa. Matul il-jum kollu tas-Sibt, fil-knisja ta' Kerċem kien hemm ġurnata adorazzjoni li matulha l-abitanti ta' kull triq ġew mistiedna jagħmlu waqtiet ta' talb imqasma skont il-hin tat-triq tagħhom. Il-mument ewlieni ta' din is-sollennità kien il-pontifikal immexxi mill-Arċisqof Emeritus ta' Malta, Mons. Ġużeppi Mercieca, li beda




fis-6 ta' filgħaxija. Hadu sehem is-saċerdoti tal-parroċċa, flimkien ma' dawk li b'xi mod jew iehor jagħtu sehem fil-parroċċa, u għadd sabih ta' parručċani. Fl-omelija li għamel, Mons. Mercieca heġġeg lin-nies ta' Kerċem biex ma jinsewx dawn il-ġrajjet qaddisa u jirakkontawhom lil uliedhom biex anki dawn jagħrfu jhobbu u jkunu iddedikati għad-dar ta' Alla. Fl-aħħar tal-quddiesa, il-Kappillan Brian Mejlaq qara messaġġ li l-Isqof Mario Grech baghat mill-Awstralja għal din l-okkażjoni. Wara l-quddiesa giet inawgurata l-mixgħela ġdida tal-koppla li thallset mill-Kunsill Lokali.

Festa ta' Ġesù Nazzarenu fix-Xagħra

Il-Hadd 16 ta' Ottubru ġab fi tmiemhom l-jiem tal-festa lil Ġesù Nazzarenu li jsiru fil-knisja ddedikata lilu fix-Xagħra. Fil-jiem ta' qabel kienet issir iċ-ċelebrazzjoni tal-quddiesa tat-tridu, u l-Ġimgha 14 t'Ottubru ngħataw




bidu wkoll għall-kwarantuni sollenni li jsiru fil-jiem tal-festa. Is-Sibt saret quddiesa fis-7 ta' filgħaxija mirrettur tas-seminarju Dun Daniel Xerri fejn l-intenzjoni partikulari kienet it-talb għall-vokazzjonijiet. Il-Hadd 16 ta' Ottubru, fl-4.30 ta' filgħaxija bdiet konċelebrazzjoni sollenni mmexxija mill-Arċipriet tax-Xagħra Mons. Carmelo Refalo flimkien mal-kapitlu u l-kleru tal-parroċċa. L-omelija saret minn Dun Daniel Xerri. Dritt wara l-quddiesa bdiet hierġa purċissjoni bis-Sagrament mat-toroq taż-żona, mmexxija mill-Arċipriet Refalo.



Il-festa ta' San Franġisk t'Assisi fil-Kapuċċini

Nhar il-Ħadd, 9 ta' Ottubru, il-Patrijiet Kapuċċini ċelebraw il-Festa tal-Fundatur tagħhom San Franġisk t'Assisi. Is-saċerdot novell, Patri Karm Aquilina OFM.Cap., late vocation mis-Sigġiewi, Malta, mexxa konċelebrazzjoni solenni mghejjun mill-Gwardjan Patri Karm Dimech OFM.Cap u Patri Joe Muscat OFM.Cap. Fl-omelija tiegħu, Patri Aquilina semma' l-episodju meta San Franġisk saħansitra neża' hwejġu biex jinqata' għal kollox mill-hwejjeġ tad-dinja u jgħix hajja ta' kontemplazzjoni li twasslu għand Alla. Hu sahaq fuq il-htieġa li aħna wkoll inkunu umli quddiem Alla u nimxu fuq il-passi ta' San Franġisk. Iċ-ċerimonja giet fi tmiemha bil-Kor 'Fjur t'Assisi' jkanta l-innu tal-Qaddis filwaqt li daww prezenti jbusu r-relikwa ta' San Franġisk.



Wara l-quddiesa, Patri Aquilina hareġ fuq iz-zuntier fejn fetah kaxxa tal-kartun biex jehles żewġ hamimiet bojod, simbolu tal-paċi. Wara, hu bierek il-hafna annimali u *pets* li t-tfal hađu bi hġarhom biex jitbierku f'din l-okkażjoni.

Patri Piju - il-musical

F'Għawdex ittella' *musical* ġdid dwar il-qaddis ta' Pietralcina; San Piju. Il-*musical*, sagħtejn u nofs ta' mużika, kant u żfin, ittratta l-istorja ta' dan il-qaddis ta' żmienna bħallikieku qed jirrakkontawha l-anġli. "PATRI PIJU - il-*musical*" ittella' għall-ewwel darba fuq il-palk fl-Oratorju Don Bosco, Għawdex nhar is-Sibt 8 t'Ottubru. Fost il-mistiedna distinti għall-ewwel serata kien hemm il-Prim Ministru u s-Sinjura Gonzi. Il-*musical* reġa' ttella l-Ħadd 16 u s-Sibt 22 t'Ottubru.




Il-kast ta' madwar 100 persuna li hadmu f'Patri Piju il-Musical, li gie esegwit fl-Oratorju Don Bosco, ir-Rabat.

X'jghidilna Mons. Isqof Mario Grech:

“Il-Bitha tal-Ġentili”

Sintesi mill-omelija tal-Isqof Mario Grech waqt quddiesa pontifikali fl-okkażjoni tal-festa f'għieh il-Martri San Ġorġ, komunità parrokkjali ta' San Ġorġ, Victoria - il-Hadd 17 ta' Lulju 2011



Socjetà multikulturali

Fir-rigward tat-twemmin, is-socjetà tagħna m'għadhiex wahda omogena. Għax apparti l-preżenza ta' religjonijiet differenti, in-Nisrani jrid jitgħallim jgħix mal-“Umanisti” ta' zminijietna – kategorija li fiha tiġbor fost l-oħrajn lil-Lajcisti, il-Liberali u l-Anjostiċi. Dawn huma dawki li, filwaqt li jagħtu importanza lir-raġuni umana, huma magħluqin għat-traxxendent.

Mid-diffidenza għad-djalogo

Sfortunatament bejn l-Insara u l-umanisti teżisti ċerta diffidenza u ma japprezzawx lil xulxin! Xi drabi bejnieta tinholoq ċerta konfrontazzjoni aggressiva fejn jintuza kliem dispregjattiv u polemiku! Din l-attitudni ma tagħmel għieh lil hadd u anqas tawgura ftuħ u progress.

Huwa fatt li wara kull xorta ta' twemmin hemm il-bniedem li qed jagħmel mistoqsijiet kbar u tqal! Irrispettivament jekk wiehed ikunx Nisrani, Musulman jew Umanista, il-bniedem qed jagħmel mistoqsijiet kbar u tqal dwar x'sens fiha l-hajja, x'inhi l-verità, x'inhi l-isfida tal-misteru tal-hażen, x'inhi l-gustizzja, dwar il-problema tal-faqar, eċċ. Kemm ir-raġuni kif ukoll il-fidi jgħinuna naslu biex insibu t-twegibiet għal dawn id-domandi eżistenzjali!

Ir-raġuni għandha potenzjal enormi biex timraħ u tiskopri twegibiet tajba! Imma billi r-raġuni hija fakultà umana faċli li titgħawweg taħt il-pretenzjoni tal-interessi tal-individwu jew ta' xi grupp: l-attrattiva ta' x'inhu l-aktar utli kapaċi tissagrifika l-verità! Minhabba r-riskju li r-raġuni kapaċi tfellaq, ir-religjon għandha rwol “korrettiv” għax tghin lill-bniedem juża r-raġuni biex jasal għall-verità.

Il-kontribut soċjali tar-religjon

Ir-religjon mhix problema li s-socjetà trid issolvi, imma hija fattur li jista' jikkontribwixxi b'mod vitali għad-dibattitu pubbliku fis-socjetà! Alla mhux ta' dannu għas-socjetà u anqas mhu ta' tfixkil għall-bniedem! L-ex Prim Ministru Inġliż Tony Blair, li waqqaf il-“Faith and Globalisation Institute”, jafferma li r-religjon hija “kollaboratriċi potenzjali” biex jinstabu soluzzjonijiet għal problemi serji tas-socjetà! Julia Kristeva, Umanista minn Franza, hija konvinta li l-“umanizmu sekularizzat” ta' zminijietna, li għandu l-punti dgħajfin tiegħu, jehtieglu li jsib rapport għid mas-sistemi morali u mal-esperjenza religjuża. Għalhekk hija tara l-bzonn li l-Umanisti jkollhom konfront mal-Kattoliċizmu! Dan kollu joffri sfida kemm lilna l-Insara kif ukoll lil dawki li huma “imbegħdin” mit-twemmin religjuż.

Il-Knisja għandha x'titgħallim

Jekk illum huwa diffiċli titkellem dwar Alla, daqstant iehor huwa diffiċli li ma titkellimx dwar Alla! Jekk jitlob sforz blex tprova l-eżistenza t'Alla, daqstant iehor trid sforz mhux żgħir biex tiċhad l-eżistenza tiegħu! Ukoll min jistqarr li ma jemminx, hafna drabi qed ifttx lil Alla li mhux magħruf bħalma kienu jagħmlu l-intellektwali li kienu jiltaqgħu fl-arjopagu ta' Ateni fi zmin San Pawl!

Però gie li jigri li aħna l-Kattoliċi nikkontribwixxu mhux f'tit biex haddiehor jidhollu dubju dwar l-ipotesi t'Alla. Xi drabi d-devjazzjonijiet Kristjani li għandna jirrendu r-religjon diżumana! Mhix ir-religjon imma huma d-distorsjonijiet religjużi, li minnhom sfortunatament għandna diversi, li jfixklu qatiegħ lin-nies! Il-filosofu ateista Rumen Emil Cioran jirrimarka li aħna l-Insara kkunsmajna l-Kristjanizmu sal-għadma – il-Vangelu tant gie spolpat li m'għadux inissel stagħgib u skandlu! U l-filosofu Cacciari jgħid li l-veru theddida għalina l-Insara hija “it-tgħannieqa tal-mewt” li qed nagħmlu mal-ateizmu prattiku!

Barra minn hekk, kif josserva l-Papa Benedittu XVI fil-ktieb tiegħu “Dawl tad-Dinja” meta jitkellem dwar il-modernità, aħna fil-Knisja nużaw lingwaġġ li ma jiftiehemx mill-ewwel mill-bniedem tal-lum! It-twemmin tagħna fih veritajiet kbar u sbieħ imma mhumiex imfissra b'mod li jifhimhom il-bniedem modern!

Il-“Bitha tal-Ġentili”

Ikkunsidrat li min-natura tiegħu l-bniedem ifttx lil Alla mhux magħruf, il-Papa Benedittu XVI sentejn ilu gietu l-ispirazzjoni li jwaqqaf “Il-Bitha tal-Ġentili”, fejn dawki li jemmu jiltaqgħu ma' dawki li huma bla twemmin u, b'rispett lejn l-identità ta' xulxin, flimkien ifttxu dak li huwa sabiħ, veru u tajjeb! Din “il-bitha tal-Ġentili” kienet parti mit-Tempju ta' Ġerusalem. Dawki li ma kinux Lhud, għalkemm ma setgħux jidhlu fit-Tempju, setgħu jaslu f'dan l-atrium tal-Ġentili u flimkien ma' xi rabbini kienu jiddiskutu temi li jikkorrispondu għal dawki mistoqsijiet li hemm fil-qalb ta' kull bniedem. Għal hafna din il-bitha kienet isservi ta' “għatba” biex wiehed jidhol fid-dar ta' Alla! Ukoll illum, dan “l-arjopagu għdid” jista' jkun okkażjoni biex dawki li huma bla Alla jissahħru wara l-misteru ta' Alla anke qabel ma jkun jafuh! Fuq kollox il-Kristjanizmu mhux xi duttrina imma esperjenza personali ta' Ġesù Kristu!

Evangelizzazzjoni għdida

F'din il-fażi ta' evangelizzazzjoni għdida, meta nqis li, kif għidna aktar 'il fuq, madwarna għandna persuni,

fosthom diversi żgħażaġh, b'mentalità "lajka" u "umanista", nipproponi li l-Knisja lokali torganizza din "Il-Bitha tal-Ġentili" biex hekk toffri l-possibbiltà li dawk kollha ta' rieda tajba, indipendentement mit-twemmin tagħhom, jiltaqgħu biex flimkien ifittxu l-verità. Kemm is-soċjetà lajka għandha x'titgħallem mit-twemmin Nisrani, kif ukoll il-Knisja għandha

x'titgħallem mil-lajcità ġusta. F'dan ir-rigward, konxju kemm f'din il-parroċċa ta' San Ġorġ hawn talenti kulturali – il-*Victoria International Arts Festival* huwa prova ta' dan –, nappellalkom biex tgħinuni halli bhala djoċesi nkun nista' nagħmel din il-proposta lill-Knisja u lis-soċjetà tagħna.

Messaġġ għal Jum Ghawdex

Il-fatt li qed nikteb dan il-messaġġ minn Melbourne, ma jnaqqasli xejn mill-ispirtu li qed ihegġeġ lilkom li llum nġbartu biex tiċċelebraw Jum Ghawdex! Għax jekk f'din l-okkażjoni, kif huwa xieraq, iċ-Circolo Gozitano jagħti Ġieħ Ghawdex lill-individwi Ghawdxin li jkunu taw kontribut siewi lil gżiritna, f'dawn il-ftit ġimgħat li ilni l-Awstralja ltaqjt ma għadd sabih ta' emigranti Ghawdxin u meta smajt l-istejjer tagħhom, skoprejt li fosthom hawn min tassew għamel isem mhux biss għalih innifsu imma ukoll għal Ghawdex u għal pajjiżna!

Uhud minn dawn l-emigranti Ghawdxin b'ħafna għaqal, galbu u ħila, irnexxielhom jagħtu kontribut li jiżboq l-ordinarjetà f'diversi oqsma: ir-religjon, il-kummerċ, ix-xjenza, is-soċjal, il-letteratura u l-kultura. Il-kisbiet ta' dawn l-emigranti huma apprezzati ferm aktar meta wieħed jikkunsidra li l-parti l-kbira ta' dawn kellhom bidu iebes tant li kellhom jaqtgħu bi snienhom! Fosthom hemm individwi u familji li minħabba s-sens ta' inizjattiva

u l-kuraġġ li wrew, nistgħu nipprezentawhom bhala mudell għal generazzjoni tal-lum. Mingħajr ma nkun nezaġera ngħid li fost l-Ghawdxin fl-Awstralja għandna haġar prezzjuż li jsebbah mhux biss il-kuruna Awstraljana imma ukoll, dejjem jekk ikun magħruf u rikonoxxut, dik Ghawdxija.

Ghawdex ma jistax ikun xhih ma' dawn uliedu li għalkemm il-bżonn wassalhom biex jitilqu minn din il-Gzira tat-Tlett Għoljiet, baqgħu u għadhom iħossuhom Ghawdxin!

Filwaqt li minn qalbi nifrah lil dawk l-Ghawdxin li din is-sena ser jirċievu Ġieħ Ghawdex u niringrazzjahom tas-sehem tagħhom fin-nisġa tal-istorja ta' ġensna, nipproponi li iċ-Circolo Gozitano biex 'l quddiem jikkunsidra l-possibbiltà li jagħti dan ir-rikonoxximent lil xi emigrant Ghawdxin li verament ikun jisthoqqu dan il-Ġieħ.


Melbourne
28 t'Ottubru 2011

Book your wedding with CVC...
because we are different !


Digital Photography Guest Book
Traditional Album Digital Wedding Album
Broadcast Video Production

CVC
citadel video communications
audiovisual productions
www.gozotv.com

BY THE BASTION ROAD, VICTORIA GOZO MALTA
TEL: 21 551 936 - 27 551 936



PRODUCERS OF AWARD WINNING GHAWDEX ILLUM ZEMPALDZIEDIS MALTA MALTA PHOTO STORE GOZO




Whether you are mother of the bride/groom or guest we want you to have the perfect dress for your special occasion.
We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287
Left handside of St George's Basilica

Kummentarju (I)

Mill-Wirt ta' Mons. Isqof Cauchi għar-Riflessjoni tal-Għawdexin



kiġba ta' **MONS. SALV GRIMA**

“Meta ngħidu li l-pastorali għandu jkollha quddiem għajnejha veduta universali, ma jfissirx li se ninsew l-interessi tagħna biex naħsbu biss fl-interessi tal-oħrajn; imma jfisser fuq kolloxx li nirrikonoxxu li ahna parti mid-dinja u li nitgħallmu mid-dinja biex hekk anki ahna f’pajjiżna nkunu ppreparati aħjar għal dak li qed jistenniena”.

Ma’ dan il-kliem il-maħbub Isqof Mons. Nikol Cauchi lill-Kleru fit-3 ta’ Jannar 1976 semma’ li “jeħtieġ li nintebhu li qegħdin ngħixu f’epoka ġdida għaliex qegħdin fl-aħħar kwart tas-seklu li meta jintemm iwassalna għas-sena 2000”. Issa għaddew 35 sena minn dak id-diskors li kien semmih: “Ir-Reliġjon taht in-nar tal-kritika” għax kien qed jaqra s-sinjali taż-żminijiet b’dak li kien qed jiġri fid-dinja ta’ dakinhar u fil-kultura kontemporanja.

Huwa kien qed jilmaħ il-mentalità dwar l-umanizmu modern b’enfasi fuq l-awtonomija tiegħu, il-progress xjentifiku u tekniku, u l-iżviluppi tad-demokraziji moderni. Ma naqasx li jsemmi l-konsegwenzi reliġjużi fuq il-hajja individwali u tas-soċjetà. Fil-bqija tad-diskors, Mons. Cauchi fisser x’kienu l-argumenti fil-kamp xjentifiku, psikoloġiku u dak soċjoloġiku li kienu qed jingiebu kontra r-Reliġjon biex “kulhadd juża l-intelligenza tiegħu u jintebaħ kemm hemm verità u kemm hemm falsità f’din il-kritika”.

Id-diskors ta’ dakinhar kien minn tal-bidunett biex johloq fostna u fi gżiritna viżjoni importanti dwar dak li kellu jkompli jiżviluppa fejn jidhol id-Djalogu bejn il-Fidi u l-Kultura. Min-naħa tagħha l-Knisja permezz bil-Maġisteru kienet diġà fethet iktar orizzonti biex tistieden lill-Insara għar-riflessjonijiet dwar ir-rabta li hemm bejn it-twemmin Nisrani u oqsmha oħra ta’ xjenzi umani, hekk li illum ma nibqgħux lura mill-ħtieġa li nkomplu neżaminaw l-importanza dwar ir-relazzjoni bejn il-Fidi u r-Raġuni (bħala eżempju għandna l-Enċiklika “Fides et Ratio” tal-Papa Ġwanni Pawlu II - 15-10-1998). Dan l-iżvilupp kompli jinħass u jintwera iktar fil-pastorali tul il-hajja kollha ta’ Mons. Isqof Cauchi.

Fundazzjoni f’waqtha

Kien ġest xieraq u f’waqtu għalhekk li titwaqqaf f’għieħu l-Fundazzjoni li tmexxi l-quddiem id-Djalogu bejn il-Fidi u l-Kultura. Din tħabbret fil-Katidral minn Mons. Isqof Mario Grech waqt Konċelebrazzjoni nhar it-2 ta’ Marzu 2009 fl-okkażjoni ta’ għeluq it-80 sena ta’ Mons. Cauchi. Hija inizjattiva destinata li tkompli tiżviluppa maż-żmien,

meta nafu li pajjiżna mhux nieqes minn tahlita ta’ nies, anki Maltin, b’varjetà ta’ ideoloġiji, twemmin u fehmiel oħrajn li qed joholqu mistoqsijiet rigward il-Fidi Kattolika, anki fil-beraħ.

Kien f’Marzu li għadda li l-Kunsill Pontifiċju għall-Kultura nieda jumejn ta’ laqgħat u djalogu bejn dawk li jemmu u dawk bla twemmin, li saru f’Pariġi bl-isem “Il-Bitha tal-Ġentili”. Din tfakkarna f’dak l-ispazju hdejn it-Tempju ta’ Ġerusalemm riservat għad-dibattiti bejn il-Lhud u l-barranin. Illum fil-Knisja kellna diġà wkoll id-djalogu interreliġjuż li f’dawn l-aħħar snin kompli fil-ħidma tiegħu ma’ ħafna popli fid-dinja, ta’ kull xorta ta’ twemmin. Din l-attività ġdida qed toffri okkażjoni oħra fejn jistgħu jitqanqlu b’mod reċiproku mistoqsijiet dwar l-eżistenza umana u tant diffikultajiet spiritwali oħrajn li jinqalgħu fis-soċjetajiet tal-lum u fejn jista’ jingħata iktar spazju għall-użu tar-raġuni.

Fuq l-eżempju ta’ Kristu

Kien Kristu stess li, kif jgħidilna San Pawl, “mit-tnejn, Lhud u pagani, ried johloq bih innifsu bniedem wiehed, il-bniedem il-ġdid, billi jagħmilhom paċi t-tnejn bejniethom u jħabbibhom it-tnejn ma’ Alla f’għisem wiehed permezz tas-salib li bih qered il-mibegħda ta’ bejniethom” (Ef. 2, 15-16), u hekk ġarraf il-ħajt tal-firda li kien jagħzel il-Lhud mill-Ġentili. Permezz tiegħu l-Kelma ta’ Alla giet f’kuntatt b’mod konkret u kontinwu ma’ semmiegħa ta’ kull għamla, kemm mal-folol kif ukoll ma’ persuni individwali, li mhux dejjem urew li jaqblu miegħu, jew f’kolloxx.

Fost l-eżempji nsibu meta Kristu qasam il-viżjoni tiegħu fi djalogu ma’ Nikodemu (ara Ġw. 3, 1-21) li kien “mgħallem tal-liġi” f’kuntest reliġjuż ta’ xort’oħra. Mas-Sammaritana (ara Ġw. 4, 1-42) li kellha t-twemmin tagħha mibni fuq linji settarji, Kristu żviluppa diskors skont il-ħtieġa u rnexxielu jissupera l-firda li kien hemm. Maċ-ċenturjun li kellu l-qaddej tiegħu marid (ara Mt. 8, 5-10) Kristu żvela r-rabta li kellu miegħu meta quddiem in-nies ta’ ġensu u ta’ twemmin Ġudajk fahħar il-fidi li kien ihaddan wiehed barrani li kien ta’ kultura Rumana.

Il-laqgħa li Kristu kellu mal-Kangħanija (ara Mt. 15, 21-28)



komplet tiżvela r-rabta li kien hemm bejn il-fidi u l-kultura f'dik il-mara. Mid-djalogu hareġ beraħ dak li kien hemm komuni bejn "ulied Israel" u dawk ta' nisel "Sirofeniċjan".

Ċirkostanza oħra kienet dik ta' dawk il-Griegi li xtaqu jaraw lil Ġesù (ara Ġw. 12, 20-23). Huma wkoll telgħu Ġerusalemm għall-festa u nġhaqdu mal-oħrajn "biex jaduraw lil Alla". Bħala barranin setgħu kienu pagani li saru Lhud, jew li kellhom xi ġibda lejn il-Lhud, jew Lhud imwielda barra l-Palestina. Fihom deher ħsieb tassew għaqli li mexxiehom mill-qrib biex isibu l-verità fi Kristu. L-għatx li kellhom li jaraw u jsiru jafu lil Kristu huwa l-istess xewqa mohbija f'qalb kull persuna. Dan il-valur Kristu esprimih permezz tat-twegiba li tahom, jiġifieri f'rabta mas-"siegħa li fiha Bin il-bniedem jiġi gglorifikat"

jew aħjar mal-misteru tal-Għid u l-Qawmien, fejn seħħ il-pjan divin tal-fidwa għal kulhadd l-istess, Lhud u Ġentili.

Wirt b'direzzjoni għall-'bitha'

Fil-messaġġ li wassal lill-partecipanti fil-laqgħa ta' djalogu ta' Pariġi, il-Papa Benedittu XVI indirizza lil dawk tal-Bitha tal-Ġentili biex jibqgħu joffru għajnuna lil xulxin fejn jidhlu l-valuri veri, waqt li dak li hu prezzjuż għandu jitwassal lill-oħrajn, jixxandar u johloq ir-riflessjoni meħtieġa. "Il-mistoqsija dwar Alla", kompli qalilhom, "mhix ta' periklu għas-soċjetà, ma tohloq l-ebda tfixkil għall-hajja umana! Il-post ta' Alla m'għandux jitwarrab bħallikieku m'għandux valur meta jeżistu l-problemi l-oħra ta' zmienna".

Hu ttamat li l-Fundazzjoni f'għieh Mons. Isqof Cauchi tista' tmexxina lejn direzzjoni Nisranija aħjar fi zmienna, anki fl-ambjent Ghawdexi. M'ahniex neqsin minn dawk li qed jemarginaw 'l Alla f'hajjithom, anki jekk għadhom jgħixu ċerta "religjożità" li jeħtieġ li tkun imsoffija mill-ateizmu, inkella joktor l-ateizmu religjuż.

"F'din il-fazi ta' evangelizzazzjoni ġdida, meta nqis li madwarna għandna persuni, fosthom diversi żgħażaġħ, b'mentalità lajka u umanista, nipproponi li l-Knisja lokali torganizza din il-'bitha tal-ġentili' biex hekk toffri l-possibbiltà lil dawk kollha ta' rieda tajba, indipendentement mit-twemmin tagħhom, jiltaqgħu biex flimkien ifittxu l-verità". Hekk esprima ruħu Mons. Isqof M. Grech f'messaġġ li wassal waqt Pontifikal f'Lulju fl-okkażjoni tal-festa titulari ta' San Ġorġ Martri, "biex dawk li huma bla Alla jissahħru wara l-misteru ta' Alla anke qabel ma jkunu jafuh!"

Mons. Isqof Grech tenna l-istess ħsieb u ħtieġa li l-bniedem jaqbillu jerga' jiskopri lil Alla, anki fil-hajja pubblika, bħalma għamel waqt il-manifestazzjoni Marjana f'Marsalforn fit-28 ta' Lulju. L-istess messaġġ deher mill-ġdid fl-Ittra Pastoral għall-okkażjoni tal-Festa ta' Santa Marija 2011, u reġa' saħaq fuq l-istess bżonn ta' Alla fid-diskors marbut mal-velja ta' talb fl-24 ta' Awwissu, anke fuq livell personali u dak spiritwali, inkella hajjitna tista' tisfa waħda "sterili".

Jalla dan il-wirt marbut ma' għieh Mons. Isqof Cauchi jintlaqa' b'rieda tajba għall-benefiċċju ta' ambjent Nisrani f'sahħtu, anki bħala parti minn eko-Ghawdex! Jalla wkoll fost il-qarrejja jinstabu dawk li jistgħu joffru l-opinjoni tagħhom, anke mill-aspett kulturali li jhaddnu, u li tista' sservi ta' interess soċjo-religjuż għal gżiritna.



Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

Irina Xerri
Beauty Therapist
C.I.B.T.A.C. C.I.D.E.S.C.O.

X'ghadda minn għalina



Kronaka Ghawdxija minn Charles Spiteri

It-Turiżmu Rurali jista' jagħmel minn Ghawdex destinazzjoni distinta u sostenibbli

F'diskussjoni waqt konferenza li nżammet f'lukanda ewlenija f'Ghawdex żvolgiet it-tema dwar it-turiżmu rurali f'Ghawdex u kif il-gżira tista' tiġi pprezentata bhala destinazzjoni distinta u sostenibbli f'dan is-settur.

Il-konferenza giet imtelligha mid-Direttorat għat-Turiżmu u Żvilupp Ekonomiku fi hdan il-Ministeru għal Ghawdex b'kollaborazzjoni mad-Direttorat għall-Politika dwar l-Intrapriża fi hdan il-Ministeru tal-Finanzi, l-Ekonomija u Investiment u l-Awtorità Maltija għat-Turiżmu. L-għan ewlieni tagħha kien dak li d-diskussjoni tindirizza l-hteġa li tiġi mfassla politika dwar it-turiżmu rurali għal Ghawdex.


Dan ankè fl-isfond tal-viżjoni eko-Ghawdex kif ukoll fiż-żmien li qed issir ir-reviżjoni tal-Politika Komuni dwar l-Agrikoltura mill-Kummissjoni Ewropea. Din kienet ukoll inizzjattiva li permezz tagħha Ghawdex ipparteċipa fl-attivitajiet marbuta mal-gimgha ddedikata lill-intrapriži żgħar u medji.

Il-konferenza kienet indirizzata mill-Ministru għal Ghawdex, Giovanna Debono, minn Jason Azzopardi, Segretarju Parlamentari għan-Negozji ż-Żgħar u l-Artijiet, u minn Mario de Marco, Segretarju Parlamentari għat-Turiżmu, l-Ambjent u l-Kultura. Is-sur Martin Bugelli, Kap tar-Rappreżentazzjoni tal-Kummissjoni Ewropea f'Malta mexxa l-Konferenza. Indirizzaw il-Konferenza wkoll is-sur Joe Muscat, Kap Eżekuttiv tal-Assoċjazzjoni tat-Turiżmu għal Ghawdex, is-sur Joe Grech, President tal-Kamra tal-Kummerċ ta' Ghawdex. Prof. Giovanni De Menna u s-sinjuri Cedric Corre u Thomas Ducloutrier tkellmu dwar esperjenzi ta' turiżmu rurali f'Abruzzo fl-Italja u f'Auvergne fi Franza.

Saret ukoll diskussjoni li fiha pparteċipaw uffiċjali mill-Ministeru għal Ghawdex flimkien ma' uffiċjali minn Ministeri u entitajiet oħra. Il-parteeipanti setgħu jesperjenzaw eżempji ta' turiżmu rurali permezz ta' żjajjar li ġew organizzati fi tmiem il-konferenza, f'numru ta' siti li joffru dawn il-faċilitajiet f'Ghawdex.



Laqgħa f'Ghawdex tal-Komunitajiet Rurali Ewropej



Is-Segretarju Parlamentari Chris Said jirċievi rigal mis-Sur Frans Ronnes, President taċ-Charter u Sindku ta' Haaren, l-Olanda, matul il-konvenzjoni tal-Komunitajiet Rurali Ewropej li saret fin-Nadur.

Delegazzjoni magħmula minn rappreżentanti li ġejjin minn seba' stati membri tal-Unjoni Ewropea, Ċipru, l-Awstrija, l-Italja, is-Slovenia, l-Olanda, l-Ungerija u r-Repubblika Ċeka, kienu l-mistiedna tal-Kunsill Lokali tan-Nadur, lokalità li tirrappreżenta lil Malta fiċ-Charter tal-Komunitajiet Rurali Ewropej. Iż-żjara kienet tagħmel parti mill-proġett 2011-2012 li qed jaħdem fuq żviluppi rurali f'diversi oqsma fl-Unjoni Ewropea. Huma ltaqgħu kemm mal-Ministru għal Ghawdex Giovanna Debono kif ukoll mas-Segretarju Parlamentari Chris Said.



Id-delegazzjoni barranija fid-Dwejra.

Jiltaqa' mal-Papa



L-Eċċellenza Tiegħu, Monsinjur Joe Bonello, mix-Xagħra, isqof kogitur tad-Djoċesi ta' Juticalpa, Olancho, fil-Honduras, li gie ordnat isqof fi Frar li għadda, dan l-aħhar iltaqa' mal-Papa Benedittu XVI, f'Kastell Gandolfo, f'Ruma. Il-laqgħa giet organizzata mill-Vatikan sabiex matulha jiltaqgħu flimkien l-isqfijiet eletti l-godda minn Settembru 2010 'l hawn. Għaliha attendew 114-il isqof ġdid.

Huwa unur li Għawdex, barra l-Isqof Djoċesan Mons. Mario Grech, għandu dan l-isqof missjunarju fil-Honduras fost tant missjunarji Għawdxin imxerrdin f'diversi pajjiżi fid-dinja.

L-Eċċ. Tiegħu Mons Bonello mal-Qdusija Tiegħu l-Papa Benedittu XVI.

Il-Kor 'Fjur t'Assisi' f'Ruma u f'Assisi

Grupp ta' tfajliet mill-kor Fjur t'Assisi tal-knisja tal-Kapuċċini fir-Rabat, reċentement żaru Ruma. Il-grupp, immexxi minn Marita Cassar, żar ukoll Assisi fejn it-tfajliet hađu sehem f'quddiesa ċċelebrata minn Dun Charles Baldacchino fil-Bażilika ta' San Frangisk ta' Assisi.

Il-membri tal-Kor żaru wkoll il-Bażilika ta' Santa Chiara u ta' Santa Maria degli Angeli u postijiet oħra ta' interess storiku u reliġjuż, biex ikabbru l-kultura tagħhom u jagħmlu flimkien esperjenza ta' mistrieħ misthoqq għas-sehem tagħhom fil-Liturgija tal-Knisja.

Il-Kor Fjur t'Assisi f'Assisi.



"Gloria - Making Music Malta International Music Festival"




Gloria - Making Music Malta International Music Festival huwa avveniment mużikali biennjali li wasal fit-tielet edizzjoni. Dan l-avveniment hu organizzat minn *Making Music Malta*, *St. Lazarus Foundation* b'risq L-Istrina, ir-*Richmond Foundation* u *Chorus Urbanus Productions*. Fl-edizzjoni ta' din is-sena hađu sehem numru ta' solisti kemm minn Malta kif ukoll barranin. Saret tradizzjoni li l-*Chorus Urbanus* jieħu ħsieb jorganizza kuncert f'Għawdex bħala parti minn dan il-festival, fejn il-kor mistieden, in-*North West Festival Choir* jinterpreta biċċiet mużikali impenjattivi fosthom ta' Dr. John Galea, direttur mużikali tal-*Chorus Urbanus*.

In-*North West Festival Choir*, taħt id-direzzjoni mużikali ta' Dr John Bethell, kienu fuq mawra korali f'Malta li tulha taw mhux anqas minn tmien kuncerti f'diversi lokalitajiet f'Malta. Il-kuncert ta' qabel tal-aħhar inżamm f'Għawdex, fir-raħal pittoresk ta' San Lawrenz nhar il-Ħamis, 13 ta' Ottubru fis-7.30pm. *Chorus Urbanus* kien mistieden minn Dr Bethell jieħu sehem ukoll f'dan il-kuncert. Fil-fatt, il-kor Għawdxin fetiħ il-kuncert bl-interpretazzjoni ta' żewġ siltiet *a capella* ta' Dr John Galea, *O Salutaris Hostia* u *Tota Pulchra*. Bla dubju ta' xejn, wieħed mill-mumentu prinċipali tal-kuncert kienet l-eskuzzjoni *premiere* ta' *Ego Sum Panis Vivus* ta' Dr Galea li nkitbet speċifikament għal dan il-kuncert. Din is-silta mużikali giet esegwita miż-żewġ korijiet flimkien bis-sehem tas-sopran Yvonne Galea u l-baritonu Jonathan Alley. Il-kompożitur innifsu dderieġa lill-korijiet f'din l-eskuzzjoni.


It-tieni parti tal-kuncert kienet iddedikata kompletament għan-*North West Festival Choir*. Il-kor fetiħ b'siltiet minn *Messa di Gloria* ta' Giacomo Puccini bis-sehem tat-tenor Bo Wang u l-baritonu Jonathan Alley. Minn din il-quddiesa il-kor esegwixxa *Sanctus* u *Agnus Dei*. Il-qofol ta' din il-parti tal-kuncert kienet *Gloria* ta' Antonio Vivaldi, silta twila imma ferm impenjattiva għall-kor kif ukoll għas-solisti. It-tmiem ta' din l-eskuzzjoni ntlaqat b'applaws ta' apprezzament mill-udjenza numeruża li attendiet għal dan il-kuncert. Fl-aħhar tas-serata, is-Sindku ta' San Lawrenz, Noel Formosa feraħ liż-żewġ korijiet tal-kuncert eċċellenti li pprezentaw u rringrazzja lil kull min kien involut fl-organizzazzjoni. Is-serata kienet immexxiha minn Alexis Callus, ko-ordinatur tal-festival. Wara l-kuncert, il-membri taż-żewġ korijiet ġew mistiedna għal riċeviment ġentilment mogħti mis-Sindku tal-lokalità.

Jum Dinji tat-Turiżmu



Fl-okkażjoni tal-Jum Dinji tat-Turiżmu, il-Gruppi Folkloristici, Astra u Aurora, li jiffirmaw parti mis-Socjetà Filarmonika La Stella u dik Leone, taw wirja ta' saghtejn fil-pjazez ta' San Ġorġ u tal-Katidral.

Tinxteghel lampa simbolika



Fl-okkażjoni tal-Festa ta' San Franġisk ta' Assisi, Fundatur tat-III Ordnijiet Franġiskani, fil-knisja tal-Patrijiet Franġiskani, f'Għajnsielem, nhar il-Hadd 16 t'Ottubru, fis-6.00 ta' filgħaxija, Patri Gwardjan Raymond Camilleri, mexxa Konċelebrazzjoni Sollenni, bis-sehem tal-Orkestra *Għajnsielem Ensemble*, taht id-direzzjoni tas-Surmast Frankie Debono.


Fl-aħħar tal-quddiesa inxteghlet lampa simbolika li tpoġġiet quddiem in-nieċa ta' Sant'Antnin fl-okkażjoni tal-ftuh tas-Sena Ċentinarja mill-Konsagrazzjoni tal-Knisja (1912-2012). Il-funzjoni spicċat bil-kant tal-Innu Antifona tal-Qaddis u Ċelebrazzjoni Ewkaristika.

Il-Gwardjan Patri Raymond Camilleri OFM jidher jixgħel il-lampa simbolika.

Club Med 2... għat-tieni darba f'Għawdex

Nhar il-Hadd, 25 ta' Settembru, il-Club Med 2 daħal fil-port tal-Imgarr Għawdex għal jum, it-tieni darba din is-sena. Il-vapur kellu fuqu 300 passiġġieri, kollha minn Franza. Kważi il-passiġġieri kollha hađu l-opportunità li jżuru l-gżira Għawdxija.

Ta' min jinnota li dan huwa l-uniku *cruise-liner* zgħir li gie Għawdex darbtejn, waqt li *cruise-liners* kbar din is-sena ma resqux lejn gżiritna. Hafna Għawdxin jistaqsu, għaliex? Għaliex u x'inhu jzomm li l-*cruise liners* kbar jidhlu biss fil-Port il-Kbir?



Festa ta' Ġesù Nazzarenu



Fl-okkażjoni ta' Jum is-Sollennità ta' Kristu Sultan tal-Holqien Kollu, iffestiġġjata l-Hadd 16 t'Ottubru, f'wahda mit-3 knejjes illi hemm fix-Xaghra, dik iddedikata lil Ġesù Nazzarenu, wara li fl-4.30 ta' filgħaxija, Mons. Arċipriet Carmelo Refalo mexxa Konċelebrazzjoni Sollenni flimkien mal-Kapitlu u l-Kleru tal-Parroċċa u wara li saret purċissjoni b'Ġesù Ewkaristija, akkumpanjata mill-Banda Victory, b'daqq ta' innijiet Ewkaristiċi, fil-pjazza ta' quddiem il-knisja ttellgħet serata ta' kant, zfin u daqq, fejn

studenti li attendew l-iskola sajf taht id-direzzjoni ta' Christabelle Bajada, irrecitaw siltiet minn *musicals* popolari, fosthom *Sister Act*, *Lion King*, *Oliver Twist* u *Sound of Music*. Il-ballerina Maribel Bajada tat wirja ta' żfin. Ha sehem ukoll il-grupp *Cash and Band*. Kien hemm ukoll *Wine and Pizza Party*.

Il-Mużew tas-Subien fix-Xagħra jfakkar il-hamsin anniversarju




L-istatwa ta' San Ġorġ Preca.

Matul din is-sena, il-fergħa tal-Mużew tas-Subien fix-Xagħra qed tikkommemora b'għożża kbira l-hamsin sena mill-inawgurazzjoni tagħha. Kien f'Ġunju tal-1961 li fix-Xagħra bdew jingħataw l-ewwel lezzjonijiet tal-Katekiżmu Nisrani mis-Socjetà tal-MUSEUM imwaqqfa' f'Malta nhar is-7 ta' Marzu 1907 mill-fundatur San Ġorġ Preca. Għal din l-okkazzjoni hekk importanti, is-Socjetà tal-Mużew fix-Xagħra nediet programm ta' attivitajiet biex ifakkar dan l-anniversarju. Ġie stampat ukoll ktejjeb bil-kulur dwar l-istorja ta' din is-Socjetà u l-involvement tagħha f'diversi aspetti spiritwali u soċjali tax-Xagħrin matul iż-żmien. Dan il-ktejjeb tqassam mill-membri tal-Mużew stess lill-familji kollha tax-Xagħra. Skont l-ispirtu mitlub mill-fundatur tas-Socjetà, il-ktieb jinkludi wkoll messagġi ta' taġħlim li jgħinu fil-formazzjoni tal-*hajja* nisranija kif ukoll talb li kien jgħid San Ġorġ Preca nnifsu bil-għan li aħna nimitaw l-eżempji qaddisa tiegħu.


Sadattant waqt Konċelebrazzjoni Solleuni mmexxija mill-Arcipriet tal-Parroċċa, Mons Carmelo Refalo, fi Pjazza San Ġorġ Preca, quddiem il-bini tal-MUSEUM tbierket statwa magħmula mit-terracotta tal-Qaddis San Ġorġ Preca, maħduma mill-artist Manwel Farrugia mir-Rabat, Għawdex.

L-istatwa sabet ruħha f'niċċa maħduma apposta mill-aħwa Chris u Johnny Camilleri magħrufa bħala tal-Gims, mal-faċċata tad-dar ta' Louis Attard, fi'48 Triq il-Knisja, ix-Xagħra. Jidher illi din hi l-ewwel statwa tax-xorta tagħha li hawn f'niċċa ma' faċċata ta' dar f'Għawdex. Louis kien membru tas-Socjetà Mużewmina sa mill-bidu tat-twaqqif tagħha fix-Xagra. U dejjem kien bix-xewqa illi mad-dar tiegħu jagħmel niċċa għal dan il-Qaddis.



San Ġorġ Preca fin-niċċa tiegħu mal-faċċata tad-Dar tal-Familja Louis u Esabel Attard.

Gozo Basketball Cup



Athleta A to Z Electronics rebhu l-ewwel edizzjoni tal-Gozo Basketball Cup hekk kif fil-finali għelbu lil Siggiewi bil-punteġġ ta' 63-57. Il-logħba gābet fi tmiemha *tournament* ta' 10 logħbiet li ntlagħab fil-Kumpless Sportiv ta' Għawdex bejn is-Sibt u l-Hadd 22 u 23 t'Ottubru. It-*tournament* kien organizzat bi shab bejn il-Malta Basketball Association u s-Segretarjat Parlamentari għall-Konsumatur, Kompetizzjoni Ġusta, Kunsilli Lokali u Konsultazzjoni Pubblika. Fit-*tournament* lagħbu s-sitt timijiet tal-Kampjonat Nazzjonali tal-Ewwel Diviżjoni tal-Irġiel. Fil-finali għat-tielet u r-raba' post Depiro għelbu lil Luxol bil-punteġġ ta' 64 għal 39. Fi tmiem il-finali s-Segretarju Parlamentari Chris Said qassam it-trofej lir-rebbieha.

Il-Ministru għal Għawdex thabbar skema għall-Iskejjel kollha f'Għawdex

L-iskejjel kollha f'Għawdex ser ikunu qed jibbenefikaw minn massimu ta' €3,000 kull waħda għall-proġetti fl-iskejjel rispettivi tagħhom, marbuta mal-pjan ta' azzjoni ta' eko-Għawdex 2010 – 2012. Permezz ta' din l-iskema mhux ser igawdu biss l-iskejjel primarji u sekondarji tal-gvern, iżda wkoll l-iskejjel post-sekondarji, dawk speċjali u tal-Knisja.

Dan thabbar mill-Ministru għal Għawdex, l-Onor. Giovanna Debono waqt attività li saret fl-iskola primarja ta' Santa Tereza f'Ta' Kerċem, fejn il-Ministru għal Għawdex ipprezentat sett ta' kotba lill-Kap tal-iskola biex jiżdedu mal-kotba li hemm disponibbli għat-tfal fil-librerija tal-iskola. Dawn il-kotba li ġew iffinanzjati mill-fondi ta' eko-Għawdex, jittrattaw temi bħal żvilupp sostenibbli, l-ambjent, in-natura, *hajja* sana, ikel lokali u leġġendi lokali. Il-pakkett jinkludi wkoll DVD b'dokumentarju dwar il-Carbon Footprint. Minbarra li ser jitqassmu fl-iskejjel kollha f'Għawdex, ser tingħata kopja lil Librerija Pubblika ta' Għawdex kif ukoll lil-libreriji oħra ta' referenza fil-gżira Għawdxija. B'kollox ser jitqassmu madwar 700 ktieb.



Debono qalet li din l-iskema ser titnieda wara laqgħa li kellha ma' grupp ta' studenti rappreżentanti ta' Eko Skola f'Ghawdex, li ressqu għadd ta' suggerimenti biex isiru proġetti diversi fl-iskejjel rispettivi tagħhom. "Matul is-sena, il-Ministeru għal Ghawdex iwettaq xogħol ta' manutenzjoni, ristrutturar u tisbiħ fl-iskejjel kollha ta' Ghawdex, biex l-istudenti jkollhom ambjenti sbieħ u akkoljenti. Permezz ta' din l-iskema, il-Ministeru għal Ghawdex ser ikompli jaħdem għal dan il-għan biex iwettaq proġetti għall-benefiċċju tal-istudenti u l-qasam edukattiv f'Ghawdex", temmet tgħid il-Ministru Giovanna Debono.

Il-Ministru Giovanna Debono qalet li minbarra li ser tizdied l-għażla tal-kotba fil-libreriji tal-iskejjel, l-għan ewlieni ta' din l-inizjattiva huwa li l-istudenti Ghawdxin ikabbru l-għarfien tagħhom dwar dak kollu li huwa sostenibbli kif ukoll dwar il-kultura u t-tradizzjonijiet Ghawdxin. Żiedet tgħid li permezz tal-qari ta' dawn il-kotba, l-istudenti ser ikollhom l-opportunità li jibdew japprezzaw aktar dak kollu li toffri l-gżira tagħhom u dak li ntiret minn generazzjoni għall-oħra sal-lum.

Hija rreferiet għall-iskema ta' eko-Ghawdex għall-iskejjel li ser titnieda fil-gimghat li ġejjin, u qalet li permezz tagħha l-iskejjel kollha madwar Ghawdex ser ikunu qed ikomplju jaraw titjib għall-gid tal-istudenti tagħhom. L-Onor. Giovanna

'Child Care Centre' fl-Għarb iffinanzjat mill-Ministeru għal Ghawdex

It-twaqqif ta' *Child Care Centre* fil-lokalità tal-Għarb huwa proġett iehor mit-tlettax-il proġett li qed jibbenefikaw mill-iskema mnedija mill-Ministeru għal Ghawdex b'risq il-Kunsilli Lokali u Kumitati Amministrattivi ta' lokalitajiet Ghawdxin. Il-Kunsill Lokali tal-Għarb ser jingħata madwar €67,000, għotja li qed tiġi ffinanzjata mill-fondi allokati mill-Gvern biex jiġi mwettaq il-pjan ta' azzjoni 2010-2012 marbut mal-implimentazzjoni tal-viżjoni eko-Ghawdex.

L-Onor. Giovanna Debono, Ministru għal Ghawdex żaret is-sit fejn ser jitwaqqaf iċ-*child care centre* fejn ix-xogħlijiet jinsabu għaddejnin b'ritmu mgħaġġel. Hija fahhret u rringrazzjat lill-Kunsill Lokali tal-Għarb għall-partecipazzjoni tiegħu f'din l-iskema permezz ta' din l-inizjattiva u qalet li permezz ta' dan iċ-*child care centre*, għadd ta' ġenituri minn madwar Ghawdex kollu, ser jingħataw opportunità li jinqadew b'dawn is-servizzi u b'hekk ikunu jistgħu jibbilanċjaw aħjar il-hajja tax-xogħol ma' dik tal-familja. Hija rreferiet għas-sejha għall-offerti ppubblikata aktar kmieni din il-gimgha mill-Kunsill Lokali tal-Għarb, għall-immanigġjar u l-operat taċ-*child care centre*. L-offerti għal din is-sejha ser jibqgħu jintlaqgħu sat-Tlieta 22 ta' Novembru 2011. Dan iċ-ċentru ser ikun qed jilqa' massimu ta' madwar 30 tifel u tiffa li l-etajiet tagħhom ivarjaw bejn sena u tliet snin.

Permezz tal-istess skema, il-Kunsill Lokali tal-Għarb ser ikun qed jixtri *Eco-Cab* u *Eco-Truck*, żewġ vetturi li jaħdmu bil-batterija mingħajr ma jużaw żjut maħruqa u b'hekk jiġu mnaqqsqa l-emissjonijiet ta' CO₂ fl-arja. Waqt li permezz tal-*Eco-Cab* ir-residenti se jkun jistgħu jaqsmu r-raħal bi trasport nadif u effiċjenti, l-*Eco-Truck* ser jissostitwixxi *truck* antik li għandu 25 sena u jaħdem bil-petrol, li jintuza għall-manutenzjoni ta' kuljum.



PMC TOURS

FATIMA

FL-OKKAZJONI SPECJALI TA' L-EWWEL DEHRA

10 -15 ta' Mejju

Programmi: JPE TRAVEL-108 Triq S.Gwann

Valletta. T.21235772 - 21247016

Bookings qabel Frar jieħdu skont ta' €20


RIFLESSI

Notamenti tal-Kav. Joe M. Attard

L-Emigranti fil- Hsieb tal-Knisja Għawdxija

Matul ix-xahar shiħ ta' Ottubru Għawdex kien jinsab mingħajr l-Isqof tiegħu billi dan għamel żjara lill-emigranti tagħna fl-Awstralja mferrxin ma' għadd ta' nħawi f'dan il-kontinent hekk kbir, b'mod speċjali f'Sydney u Melbourne. L-Isqof kien akkumpanjat mis-segretarju privat tiegħu l-Kan Dun Eddie Zammit, rettur tal-knisja u ċentru pastorali tar-Ragħaj it-Tajjeb, f'taċ-Ċawla Victoria, minn Mons Paolo Cardona, Arċipriet tal-knisja bażilika u arċipretali ta' San Ġorġ Martri fil-Victoria, il-Kan Dun Ġwann Sultana, rettur tal-knisja ta' Sant'Anton fix-Xagħra, Patri Remiġ Galea Kapučċin u minn għadd ta' parruċċani fosthom il-ġenituri tal-Isqof u wieħed minn ħutu. Minn dak li smajt u qrajt, l-Isqof intlaqa' ferm tajjeb kulfejn mar u ma tilifx l-okkażjoni biex iwassal il-kelma għaqlija tiegħu waqt li jsir jaf kif qed jgħixu l-fidi tagħhom dawn l-eluf kbar ta' ħutna li issa jinsabu deħlin fl-istaġun tas-sajf. Żar ukoll xi stazzjonijiet tar-radju li jittrasmettu għall-komunità Maltija fl-Awstralja fejn kien ukoll intervistat, kif ukoll żar xi klabbs u qaddes fi knejjes iffrekwentati minn tant Għawdxin u Maltin. Ħafna familji stednuh ukoll f'darhom u ltaqa' mal-membri tal-familji tagħhom.

Żjarat bħal dawn żgur li jhallu ħafna ġid fost ħutna l-emigranti. L-ewwelnett jingħataw iċ-ċans li jorganizzaw xi 'get together' biex jiltaqgħu mal-Isqof li għalihom huwa ġdid u allura jsiru jafuh xi ftit aħjar apparti l-fatt li dan jgħaddilhom il-messaġġ tiegħu biex isaħħilhom il-fidi li jkunu telqu biha snin ilu minn pajjiżhom u li forsi minħabba l-eżiġenzi tax-xogħol u d-distanzi l-kbar li jifirduhom mill-knisja, din iż-żerriegħa tkun bdiet tmajna xi ftit. Ħutna l-emigranti żgur li ma għandhomx il-lussu tar-religjon li għad għandna ahna f'pajjiżna; il-ħinijiet tax-xogħol u x-'shifts' li jaħdmu fihom mhux dejjem jippermettulhom li jzommu qrib il-knisja u allura jekk tibda diehla l-bruda u l-indifferenza, ma nafx x'jista' jġiri 'l quddiem. Dan jgħodd b'mod speċjali għall-generazzjoni li tiela' f'dawn il-bliet kbar u mbieghda. L-'out going generation' forsi mhix wisq ta' uġiġħ ta' ras għax din telgħet f'ambjent nisrani sod u tajjeb, meta forsi la kellna l-mobile, la kellna l-internet, la kellna t-TV, la s-swali taċ-ċinema, il-videos, id-diskoteki mdallma b'riħa ta' xorb u forsi anke droga, u din it-teknoloġija kollha. Imma llum iż-żgħażaġh tagħna jinsabu bbumbardjati minn kullimkien mill-mezzi tal-komunikazzjoni u minn tant perikli oħra u allura żjara tal-Isqof fost l-emigranti ma



tistax ma thallix għajr ġid.

L-Isqof Grech mhux biss wassal il-kelma fejjieda tiegħu lil tant nies minn fuq l-ambone ta' tant knejjes u kappelli li żar u qaddes fihom, imma sab hin jilqa' l-ħafna stedniet li għamlulu l-emigranti biex jidhol f'darhom u joqgħod jitellem xi ftit magħhom, kif l-istess għamlu s-sacerdoti li kienu qed jakkumpanjawh. Hu wassal il-kelma tiegħu lil tant reliġjużi li qed jagħtu s-servizz tagħhom lill-emigranti u daħal f'bosta klabbs u ċentri tal-Maltin u l-Għawdxin li qed jagħmlu minn kollox biex izommu hajja ċerti drawwiet bħalma huma l-festi, l-ilsien Malti, is-snaġġa, l-għana u l-folklor Malti u użanzi oħra. Il-fatt li dawn ħutna jixtiequ iktar sacerdoti biex jaħdmu fosthom huwa bla dubju sinjal tajjeb u jiena ċert li l-Isqof jixtieq jilqa' t-talba tagħhom, imma kif tista' tagħti minn dak li m'għandekx biżżejjed?!

Jalla wara din iż-żjara li Mons Isqof Mario Grech għamel fl-Awstralja li żgur swiet saġrificju u preparazzjoni, ma thallix biss warajha r-ritratti u l-video, li hadu ħutna l-emigranti, imma x-xewqa u r-rieda li dawn ħutna jibqgħu jgħixu l-fidi nisranija tagħhom waqt li jissuktaw mexjin 'l quddiem fit-triq tal-prosperità u l-armonija.

**HALLI F'IDEJN
MIN JIFHEM!**

*Għoxrin sena esperjenza
fit-tiswija ta' bjuż li joqtru jew li
jimmoftaw bl-ilma tax-xita...*

GREZZJU BONELLO

lest li jiġi jagħtik parir u stima b'xejn!

Tel: 2155 7694 Mob: 9946 9102

DWAR GĦAWDEX FIL-ĠURNALI

Is-Segretarju Parlamentari dwar il-Kunsilli Lokali

“Gvern nazzjonali għandu prijoritajiet nazzjonali. Kunsill Lokali għandu prijoritajiet lokali. Il-Kunsilli Lokali huma magħmulin min-nies li huma parti mill-komunità li jirrapprezentaw. Jafu l-lokalità sew u jiddedikaw ftit mill-hin tagħhom b’mod volontarju biex jaraw li dik l-istess komunità timxi ’l quddiem. Hafna minnhom, wara l-hin tax-xogħol, minflok iqattgħu l-hin liberu mal-familja jew mal-ħbieb, jattendu għal-laqgħat jew jieħdu ħsieb jiltaqgħu mar-residenti. Fit-18-il sena li ilhom jeżistu, il-Kunsilli Lokali għamlu differenza kbira f’pajjiżna.”

Chris Said, *Il-Mument*, 2 ta’ Ottubru 2011

Il-Membri Parlamentari dwar ix-xogħol għall-Għawdxin

“The most immediate repercussion is the lack of job creation which is the biggest headache and preoccupation we have, especially with regards to our younger generation who after years and years of hard work and study do not manage to find employment in Gozo. They have little choice but to leave the island to find a decent job with a decent pay. Again we cannot neglect the pay gap which exists between Malta and Gozo and this adds to the discrimination Gozitans have to endure and live with.”

Justyne Caruana, *The Times*, 29th September 2011

Mill-Oppożizzjoni jistaqsi: “Master Plan għall-Eko-Għawdex : Hemm jew m’hemmx?”


“Does the Ministry have any position on the proposal that Edward A. Mallia has been long floating of a windfarm rather close to Gozo? Does Gozo really and truly have an ecological masterplan to become entirely energy sustainable? If in the affirmative can this be published with immediate effect? The government’s feeble excuse that it is already implementing most of the recommendations without having chosen to publish the full report in question is mind-boggling, to say the least... What really angers me is the fact that at the same time that government spin doctors are constantly trying to ram the Eco-Gozo concept down our throats, some of the worst environmental crimes have been and are still being perpetrated in the so called eco-island.”

Leo Brincat, *The Times*, 14th September 2011

Ħmistax wara il-Kummissarju Ewropew tal-Ambjent jisma’... u japprezza

“Il-pjan strateġiku dwar Eko-Għawdex hu bażat fuq vizjoni responsabbli li jfittex il-ġid tal-generazzjonijiet futuri. Dan saħqu l-Kummissarju Ewropew għall-Ambjent, Janez Potocnik, f’laqgħa mal-Ministru għal Għawdex. Hu apprezza l-fatt li l-inizjattivi proposti jolqtu diversi setturi u b’hekk għandhom il-potenzjal li jharsu lejn żvilupp sostenibbli f’kull qasam soċju-ekonomiku.”

Nathaniel Attard, *Il-Mument*, 2 ta’ Ottubru 2011



Sadattant ukoll ir-riħ beda jonfoħ... u jitkejjel

“The Gozo Ministry has applied to set up a 60-metre wind mast at il-*Hotba tal-Imgieret*, to the west of Wied Mielah in Għarb, Gozo. A spokesperson for the Ministry of Gozo, which presented the application to The Malta Environment and Planning Authority confirmed that the testing is aimed at exploring the potential for the development of wind energy sources in Gozo.”

James Debono, *MaltaToday*, 3rd October 2011

Il-Membri Parlamentari fl-Ewropa dwar il-kwalità tal-arja f’Eko-Għawdex

“I also get complaints from Gozo where one would expect air quality not to be an issue.”

Simon Busuttil, *The Times*, 14th September 2011

L-iskema MicroInvest

“Some 200 small enterprises, of the 700 which applied under the MicroInvest scheme, are from Gozo, Finance Minister Tonio Fenech told a pre-budget consultation meeting in Gozo. Under the scheme, business of SMEs can invest in their company, whether it is machinery, new equipment, company vehicles, building refurbishment and new employees, getting back 60% of their costs through tax credits.”

Report, *The Malta Independent*, 14 ta’ Ottubru 2011

Il-playing field tal-Victoria kienet iċċekkjata?

“B’mod ġenerali, il-playing fields f’Għawdex huma fi stat aħjar minn dawk f’Malta għaliex inbnew u trangaw dan l-aħħar, filwaqt li f’Għawdex isir inqas vandalizmu... Is-Segretarju Parlamentari Chris Said, waqt żjara fil-playing field tax-Xagħra, spjega li f’Għawdex, minn 23 playing field kienu ċċekkjati 14, u playing field waħda – dik ta’ Marsalforn – instabet li ma kinitx konformi mal-istandards.”

Nathaniel Attard, *Il-Mument*, 2 ta’ Ottubru 2011

Iva bl-ARRIVA jaqbillek ! : hekk sabu l-Għawdxin

“The highest increase of passengers was registered in Gozo where bus patronage rose by a whopping 371 per cent in September to 207,440 from 44,000 last year.”

Report, *The Times*, 13th October 2011

Kummentarju (2)

Tieġu bla ma trodd, sas-swar thott!



kitba ta' MICHAEL GRECH

Qiegħed nikteb dan l-artiklu fl-aħħar Hadd ta' Ottubru, wara ġimgħa ohra mqanqla fuq is-swieq madwar id-dinja. Il-gvernijiet tal-pajjiżi membri taż-żona Ewro laħqu ftehim biex jivvutaw iżjed flus biex jippruvaw jikkumbattu l-kriżi ekonomika u monetarja li bħalissa l-Unjoni Ewropea għaddejja minnha. Nistgħu issa nserrhu moħħna li fl-aħħar sibna soluzzjoni għal din il-kriżi? Ma naħsibx! Iżda ejjew naraw ftit dak li kkaġuna dan kollu u x'jista' jġri fil-futur.

Għal dawn l-aħħar tletin sena d-dinja, speċjalment dik tan-naħa tal-pajjiżi tal-punent, rat qabża qawwija fil-livell ta' għixien. Żviluppi kbar fit-teknoloġija, informatika, mediċina u fix-xogħol nisslu fina sens falz ta' sigurtà. Kulhadd beda jahseb li issa wiehed jista' jaffordja li jgħix hajja ta' lussu u li kull ma jara b'għajnejh jista' jixtrih, ukoll jekk ma għandux il-mezzi. Il-banek u kultant il-gvernijiet ukoll għabuna fi stat li jekk inti trid xi haġa, kwalunkwe xewqa tiegħek tista' tiġi sodisfatta. Trid tixtri post għali-villegġatura? Tixtieq tieġu xi safra għall-btala? Dilettant ta' xi lanċa għal dawra fuq il-baħar? Għandek immieħrek kbir u tixtieq tagħmel operazzjoni kozmetika biex tirrorangħa u tidher isbaħ? Mela asal wasla sal-bank... u hu *loan*. Dawn kienu r-reklami li banek madwar id-dinja, inkluż Malta, kienu qegħdin jagħmlu kontinwament. L-importanti huwa li taqta' xewqtek imbagħad kif u meta jithallas id-dejn li tkun għamilt wiehed jara. L-għajta ta' haġna nies kienet: "għada min qatt rah!"


Illum il-ġurnata smajna biżżejjed fuq il-Greċja, pajjiż li sa ftit taż-żmien ilu n-nies tiegħu kienu qegħdin jimxu fuq il-passi li semmejt fil-paragrafu ta' qabel. Sirna nafu li haddiem Grieg normalment ikun irtira mix-xogħol ta' età medja ta' hamsa u hamsin sena. Haddiem ieħor bħalu fil-Ġermanja normalment jirtira ta' hamsa u sittin sena. U xi ngħidu għall-qerq ta' figuri li anke saħansitra l-gvern Grieg kien qiegħed jagħmel? In-nuqqas ta' dixxiplina fiskali fl-istrati kollha tas-soċjetà Griega wasslet għall-falliment totali ta' dan il-pajjiż. Issa, biex il-Griegi jiehdu ftit tan-nifs, kulmin sellef flus lill-Greċja, apparti l-Fond Monetarju Internazzjonali u l-Bank Ċentrali Ewropew, kulhadd irid jieħu telf ta' 50 fil-mija tal-flus mislufa. Jiena personalment ngħid li ankè dan mhux biżżejjed biex il-pajjiż jergà jibda jieħu r-ruħ. L-Unjoni Ewropea qiegħda teżiġi li l-Greċja tagħmel miżuri kbar ta' awsterità biex jiġi kkontrollat id-dejn. Il-problema issa tidher biċ-ċar li sejra tinfirex lejn pajjiżi ohra tan-nofsinar tal-Ewropa. Jekk verament jintlaqtu l-Italja u Spanja, allura dan jista' jkun il-bidu tat-tmiem għall-munita Ewro u forsi ankè għall-Unjoni Ewropea kif nafuha illum.



Qiegħed jinbet issa ħsieb fil-moħħ ta' xi kapijiet Ewropej biex ikun hemm ċertu kontroll ċentrali min-naħa tal-UE fejn jidhol tfassil u infieq ta' baġits nazzjonali. Tgħid mexxin għall-Federaliżmu Ewropew? Sejra tkun din il-mossa biex grupp ta' nies ġewwa Brussels jiddettaw l-istil ta' hajja ta' miljuni ta' ċittadini Ewropej? Tista' din il-mossa twassal għal konfront soċjali ġewwa haġna pajjiżi? Digà qegħdin naraw haġna dimostrazzjonijiet f'diversi pajjiżi fejn iċ-ċittadin qiegħed jgħid: "Issa daqshekk! Ma niflaħx għal aktar piżijiet u taxxi". Jista' jkun il-kas li ċerti pajjiżi nordici mhumiex sejrin jibqgħu jissaportu dan l-istat ta' fatt fejn min kien bil-għaqal ipatti għall-eċċessi tal-hali! Sejjer jiġi ppruvat veru l-proverbju Malti li jgħid "ħobż il-biezel kielu dejjem l-għażżien"? **Hawn min qiegħed jahseb li l-Unjoni Ewropea ser tkun wiehed mill-iqsar imperi fl-istorja tad-dinja. Haġa hija żgura. Jekk mhux sejjer ikun hemm sforz kollettiv biex l-UE ma tibqax tiġri wara din il-problema iżda minflok tikkonfrontaha mill-faċċata, allura jista' jkun li aħna u ta' warajna inharsu lura fl-istorja u ngħidu li darba kien hawn munita jisimha "Ewro"...**

Kummentarju (3)

Ir-Religjon, il-poter ċivili u l-Kostituzzjoni



kitba ta' DR ALFRED GRECH, LL.D

L-Istorja wriet li hafna drabi l-poter ċivili jinqeda, anzi jistrieħ fuq ir-religjon. Jista' jingħad mill-bidu li l-poter għandu bżonn tar-religjon biex tillegittimah. Dan kien hekk fil-passat u għadu hekk illum forsi b'inqas trasparenza.

Il-poter ċivili, jew aħjar il-Gvern jistrieħ fuq is-saħħa koerċitiva – il-pulizija, is-soldati u dawk il-forzi l-oħra tal-ordni pubbliku. Mingħajr il-forza li tesegwixxi dak li tordna ma jista' jkollok ebda poter. Li kieku l-Gvern ta' Malta m'għandux il-forzi tal-ordni pubbliku li x'hin tneħħilhom il-libsa, umana kemm hi umana ma jibqa' xejn ħlief forza, ma nafx kif wieħed jista' jiggverna. Ir-realtà nuda hi li l-ordni għandha bżonn il-forza/vjolenza – vjolenza ordinata. Izda l-poter għandu wkoll bżonn ir-religjon, jiġifieri li l-poplu jhaddan twemmin li jżommu fil-konfini ta' dak li hu sewwa, deċenti u aċċettabbli skont il-kriterji taż-żminijiet li wieħed ikun għaddej minnhom.

Izda l-poter jistrieħ ukoll fuq ir-religjon biex isib il-legittimità tiegħu. Iktar ma reġim jew gvern ikun dgħajfef, iktar tkun meħtieġa r-religjon għall-legittimazzjoni tiegħu. Eżempju kbir ta' dan nisiltuh mill-istorja li tgħallimna li l-monarkiji kollha tal-punent kienu jsibu l-iskuża tal-legittimità tagħhom fid-Dritt Divin – “*Divine Rights of Kings*”. U dan mhux fil-punent biss. Kważi kważi l-legittimazzjoni tal-poter, dejjem kienet imwieżna mir-religjon, ovvjament ir-religjon dominanti ta' dak il-pajjiż jew dak il-poplu. U jekk ma teżistix religjon dominanti, bħalma ġara u qed jiġri fl-istati li faqqsu wara r-rivoluzzjoni illuminista u r-rivoluzzjonijiet li ġew warajha bħal “falling

dominions” (L-Amerikana, il-Franċiża, u fil-pajjiżi Ewropej kollha)? Fejn hemm il-multikulturizmu x'izomm il-poter f'sikktu? X'hin ir-rivoluzzjoni Franċiża neħhiet min-nofs kull simbolu tar-religjon kattolika – ir-religjon tradizzjonali – Robespierre ħareġ bl-idea tal-Esseri Supremi għaliex bħal induna li r-repubblika ġdida li twieldet, għalkemm ibbażata fuq id-dritt u d-demokrazija kien jonqosha xi haġa biex tkun legittimata.

Il-periklu jqum, meta l-politikanti dgħajfa jużaw ir-religjon dominanti biex jilleġittimaw il-poter tagħhom bil-konsegwenza tal-oppressjoni għal dawk li huma l-minoranzi religjużi. L-istorja tal-kristjaniżmu hija mimlija eżempji fejn ir-religjon dominanti kienet użata bħala għodda kontra tagħhom; meta huma ġew mixlija b'kull għelt u b'kull delitt li qatt ma kienu hatja tiegħu. Imma biss għaliex inzertaw kienu nsara. Dan l-aħħar kellna wkoll l-eżempju ta' vjolenza użata kontra l-kristjani fit-Turkija fejn inqatlu wkoll xi saċerdoti. Madankollu, l-istorja tixhed ukoll li f'xi soċjetajiet fejn il-kristjaniżmu sar il-kultura dominanti, l-insara nJORAW it-tagħlim tal-Vanġelu u kasbru l-minoranzi ta' twemmin iehor. L-intolleranza religjuża hija dejjem hażina u għandha tiġi evitata f'kull hin u f'kull okkażjoni. Wieħed għandu jittollera u jirrispetta t-tweemmin ta' haddiehor. Dak li ma tridx li jiġri lilek innifsek lanqas ma għandek tagħmlu lil għajrek. U min hu għajrek huwa mfisser sew fil-Vanġelu.

L-era moderna rat it-twelid ta' stati li huma “*non-confessional*” jiġifieri ma għandhomx religjon tal-istat. Suppost l-isbaħ eżempju ta' dan hija t-Turkija. Fl-artikolu 2 tal-Kostituzzjoni tat-Turkija jingħad li: “Ir-Repubblika tat-Turkija, hija stat demokratiku, sekulari u soċjali ggvernat mis-saltna tad-dritt filwaqt li wieħed izomm quddiem għajnejh il-kunċett tal-paċi pubblika, solidarjetà nazzjonali u ġustizzja, rispett lejn id-drittijiet umani, leali lejn in-nazzjonalizmu ta' Ataturk, u msejsa fuq il-prinċipju fundamentali msemmija fir-raba' Preamboli”.

M'hemm xejn li jżomm stat li jiddikjara r-religjon tiegħu (*Confessional State*), jew li jintrabat mar-religjon dominanti tal-pajjiż, milli jkun ukoll demokratiku, u jwettaq il-garanziji meħtieġa għall-ħarsien tad-drittijiet



Santa Sofija, Istanbul, Turkija



fundamentali tal-bniedem. Wiehed minn dawn id-drittijiet fundamentali huwa l-libertà tal-kuxjenza, il-libertà tat-twemmin. Imma kemm effettivament jista' stat li jintrabat ma' reliġjon partikolari jew li jaddotta reliġjon dominanti fil-fatt jiggerantixxi li t-twemmin prevalenti (ir-reliġjon dominanti) ma tinfluwixxix fuq ir-realtà politika u l-hajja soċjali tal-pajjiż? Jien naħseb li ma jistax stat li jintrabat ma' reliġjon partikolari jew jaddotta r-reliġjon dominanti jiggerantixxi dejjem u f'kull każ libertà ta' kuxjenza u ta' reliġjon għal kulhadd, anki lil minoranzi li t-twemmin tagħhom huwa kuntrarju. Stat bħal dan li jipprova jdedwi lil kulhadd, meta hu stess mhux imparzjali fejn tidhol reliġjon, kmieni jew tard, jaqa' f'kontradizzjoni. **Eżempju ta' dan hu pajjiżna stess, l-Istat Malti. Wiehed jista' jara x'gara fil-kwistjoni tad-divorzju. L-artikolu 2 tal-Kostituzzjoni ta' Malta għadu jgħodd jew m'għadux? L-artikolu 2 tal-Kostituzzjoni ta' Malta jgħidilna li:**


1. "Ir-reliġjon ta' Malta hija r-reliġjon Kattolika Appostolika Rumana;
2. L-istat jiggerantixxi lil Knisja Kattolika Appostolika Rumana d-dritt li teżerċita liberament il-funzjonijiet u dmirijiet tagħha xierqa spiritwali u ekkleżjastiċi u tamministra hwejjigħa".

Imbagħad l-artikolu 10 tal-istess kostituzzjoni jipprovdi li t-tagħlim reliġjuż fil-fidi Kattolika Appostolika Rumana għandu jkun provdut fi-iskejjel tal-Istat.

Dan kollu għalija jfisser li l-Istat ta' Malta intrabat fil-kostituzzjoni tiegħu mar-Reliġjon Kattolika Appostolika Rumana u jekk mhux "Confessional State" fil-veru sens tal-kelma lanqas huwa stat lajk fis-sens tal-Istat tat-Turkija. Dan ifisser li meta l-Istat Malti jiġi biex jagħzel etika u morali fil-legiżlazzjoni tiegħu u f'kull ordni li minnha temana għandu jkun iggwidat u jrid iżomm mal-prinċipji Kardinali tar-Reliġjon Kattolika Appostolika Rumana, mingħajr compromessi. Meta jintiżgu u jithabblu flimkien il-liġi u l-morali, dak li huwa legali u dak li huwa etiku,

li huma meħtieġa sabiex fl-istat iżżomm il-liġi u l-ordni, huwa evidenti li l-Istat Malti jrid jaddotta l-morali u l-etika kif tippriedkaha l-Knisja Kattolika Appostolika Rumana. Il-liġijiet ta' dan il-pajjiż iridu wkoll jieħdu dik it-tonalità u jiġu infurzati wkoll b'dak il-mod, ad eskluzjoni ta' kull tip ta' etika u morali oħra. Ahna m'għandniex per eżempju fil-Kostituzzjoni ta' pajjiżna dispożizzjoni bħalma hemm fil-preambolu tal-Kostituzzjoni Turka jiġifieri "għal dak li jirrigwarda l-prinċipju ta' sekulariżmu, sentimenti sagri reliġjużi m'għandhomx jithallew jidhlu fl-affarijiet tal-Istat u l-politika". Anzi naħseb, bir-rispett kollu, iżda mhux bilfors nemmen li għandu jkun hekk, li l-Istat Malti minhabba dawk id-dispożizzjonijiet fil-kostituzzjoni huwa obligat li anke fl-affarijiet ta' stat u politika jdaħhal is-sentimenti reliġjużi tal-Fidi Kattolika Appostolika Rumana. Inkella x'valur għandu l-artiklu 2 tal-Kostituzzjoni?!

Naf li hawnhekk għamilt "sweeping statement", u hafna jistgħu jirrispondu billi jqeghduni ma' dawk li għadhom jgħixu fil-medju evu. Imma allura jekk mhux hekk u m'għadux ikun hekk, nibdlu dawk l-artikoli fil-kostituzzjoni. Sakemm għadhom hemm, obligati nosservawhom. Inkella nkomplu ngħixu l-kontradizzjoni. Id-dibattitu fuq id-divorzju li ppreċeda r-referendum hu eżempju ċar ta' dan.



Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051

Attwalità

“*Gieħ Ghawdex 2011*” u attivitajiet oħra fl-okkażjoni ta’ Jum Ghawdex ta’ din is-sena



kitba ta’ SAVIOUR GRECH

Wahda mill attivitajiet li ġiet imtella’ nhar it-28 ta’ Ottubru 2011 fl-okkażjoni ta’ Jum Ghawdex kienet iċ-ċerimonja tal-ġhoti tal-unur Ġieħ Ghawdex. Din l-attività ttellgħet f’Palazzo Palina – Lukanda Ta’ Ċenċ, fis-Sannat. Din kienet is-seba’ darba li ċ-Circolo Gozitano organizza din l-attività.

Din is-sena l-unur Ġieħ Ghawdex ingħata lis-Sinjura Consiglia Azzopardi, lill-Kavallier Paul Camilleri Cauchi u lis-Sur Joe W. Psaila. Il-midalji u ċ-ċertifikati tal-Ġieħ Ghawdex tqassmu lir-rebbieħa mill-Ministru għal Ghawdex, l-Onorevoli Giovanna Debono.

Mrs Consigila Azzopardi ġiet mogħtija l-unur Ġieħ Ghawdex bhala rikonoxximent għall-ħidma tagħha b’risq ix-xogħol tal-Bizzilla. Consiglia rnexxielha tqajjem interess ġdid fix-xogħol tal-bizzilla. Hija hadmet biex ikun żviluppat kors fiċ-Ċentru tal-Università ta’ Malta li jwassal għall-livell ta’ diploma fl-istudji tal-bizzilla.

Bhala awtur ta’ “Gozo Lace Introduction”, “Gozo Lace Selections from Diacono” u “L-Istorja tal-Bizzilla fil-Gzejjer Maltin”, Consiglia dahlet għall-impenn li tirriċerka l-istorja tat-teknika tal-Bizzilla kif tinħadem f’pajjiżna u hekk imsejħa ‘Maltese Lace’. Permezz tarriċerka li prezentament qed tagħmel bhala parti mill-istudji Universitarji tagħha, is-Sinjura Azzopardi għamlet diversi skoperti. Fost dawn ta’ min isemmi li skopriet li l-bizzilla kienet tinħadem f’Ghawdex sa minn żmien il-Kavallieri tal-Ordni. Din ir-riċerka ser twassal biex fi żmien qasir ser ikollna l-istorja tal-bizzilla. Consiglia hi direttur tal-Koperattiva Ghawdxija tal-Bizzilla u Artiganat u fundatur tal-Malta Lace Guild.

Il-Kavallier Paul Camilleri Cauchi ġie onorat bl-ġhotja tal-Ġieħ Ghawdex bhala rikonoxximent tal-kontribuzzjoni tiegħu fil-kamp tal-arti speċjalment fejn tidhol l-arti sagra.

L-artist Pawlu Camilleri Cauchi ħa sehem f’għadd kbir ta’ esebizzjonijiet artistici kemm personali kif ukoll oħrajn kollettivi kemm f’Malta u Ghawdex kif ukoll f’diversi pajjiżi madwar id-dinja. Fost dawn ta’ min isemmi l-wirja li kienet ittellgħet f’Tokyo fl-1964 fl-okkażjoni tal-logħob olimpiku u s-sehem fil-wirja “*Ignis Ardens*” (1965) f’ġieħ il-memorja tal-Papa Gwanni XXIII u l-ex President tal-Amerika J.F. Kennedy. Ix-xogħlijiet ta’ Pawlu jzejnu l-ħitan ta’ għadd kbir ta’ djar privati, kappelli, knejjes u postijiet pubbliċi f’Ghawdex, f’Malta kif ukoll f’pajjiżi oħra. Bhala membru tal-Kunsill tal-Kultura kien issuġġerixxa t-twaqqif ta’ skola tal-arti f’Ghawdex.

Is-sur Joe Walter Psaila ngħata l-Ġieħ Ghawdex bhala rikonoxximent għall-ħidma tiegħu fil-kamp sportiv, fil-qasam letterarju kif ukoll fil-qasam ġurnalistiku.




Is-Sur Psaila kien kowċ ta’ diversi timijiet tal-futbol f’Ghawdex u tat-tim Ghawdexi. Għal diversi snin kien Ċermen tal-Gozo Sports Board, kap tal-Gozo Sports Complex u Viċi-Ċermen u membru tal-Kunsill Malti għall-Isport. Joe Psaila serva wkoll bhala segretarju tal-Kunsill Nazzjonali tal-Kurrikulu fi ħdan il-Ministeru tal-Edukazzjoni. Huwa ppubblika għadd ta’ esejs bil-Malti u bl-Ingliż f’diversi ġurnali. Dawn l-esejs jittrattaw temi edukattivi, u oħrajn sportivi kif ukoll temi dwar l-istil tal-ħajja Ghawdxija. Joe Psaila ppubblika tliet ġabriet ta’ poeziji. Għadd ġmielu minn dawn il-poeziji huma mnebbħin minn Ghawdex u l-Ghawdxin. Għal dawn l-aħħar ħames snin, Joe Psaila kien l-EDITOR tar-rivista “*Il-Ĥajja f’Ghawdex*”.

Bhala parti mill-attività s-Sopran Claudia Tabone akkumpanjata fuq il-pjanu minn Mro. Antoine Theuma kantat diversi siltiet fosthom xogħlijiet ta’ Giacomo Puccini u Charles Gounod.

Fost mistednin distinti oħra, għall-attività kienu prezenti ukoll is-Segretarju Parlamentari fi ħdan l-Uffiċċju tal-Prim Ministru l-Onor. Dr. Chris Said u l-Arcisqof Emeritus Ġuzeppi Mercieca.

L-attività tal-ġhotja tal-Ġieħ Ghawdex hija sponsorjata mill-HSBC.



Jum Għawdex

Nhar il-Gimgha 28 t'Ottubru gie mfakkar Jum Għawdex. Għalkemm it-28 ta' Ottubru 1798 hija l-ġurnata meta ntemmet it-tmexxija Franciża gewwa Għawdex, dan il-jum ifakkarna ukoll meta Għawdex beda jitmexxa b'awtonomija għal kważi sentejn shaħ. Din kienet l-ewwel esperjenza ta' awtonomija fl-istorja reċenti ta' pajjiżna. F'dan il-Jum gie mfakkar l-Arċipriet Saverio Cassar illi taħtu tmexxiet ir-rivolta li wasslet għat-tmiem tal-kolonjalizmu Franciż gewwa Għawdex kif ukoll kien l-istess persuna responsabbli mit-tmexxija awtonoma t'Għawdex.

Biex jifakkar dan il-Jum, fil-Katidral il-Kanċellier tal-Kurja Djoċesana, Mons Salv Debrincat mexxa Quddiesa fis-6.00 pm bis-sehem tal-Kapitlu tal-Katidral u l-Kulleġġ tal-Kappillani. Animaw il-quddiesa bil-kant il-*Chorus Ecclesia Cathedralis*.

Aktar qabel, fil-5.30ta' filghaxija sar marċ mill-Banda Viżitazzjoni tal-Għarb minn Pjazza Indipendenza (It-Tokk) sal-Pjazza tal-Katidral akkumpanjat mis-Sindki u Kunsilliera flimkien ma' membri mill-*Victoria* u mix-*Xagħra Scout Group*.

Wara l-quddiesa sar Marċ mill-Banda Viżitazzjoni, mill-Pjazza tal-Katidral sa Pjazza Indipendenza (It-Tokk) fejn saret ċerimonja tat-tqegħid ta' kuruna tal-ward u diskors tal-okkażjoni mill-President tal-Kumitat Reġjonali għal Għawdex l-Avukat Samuel Azzopardi. Wara sar riċeviment gewwa s-Sala tal-Kunsill tal-Belt Victoria.

Filgħodu studenti minn diversi skejjeġ f'Għawdex fakkru diversi personalitajiet Għawdxin, billi hađu sehem b'qari ta' bijografiji u tqegħid ta' kuruni ma' diversi monumenti.

L-istudenti wara ngabru quddiem il-monument tal-Arċipriet Saver Cassar fi Pjazza Indipendenza (It-Tokk). Il-Prinċipal tal-*Gozo College*, il-Kavallier Frank Gatt għamel diskors tal-okkażjoni fejn gie spjegat is-sinifikat ta' dik il-ġrajja. U wara tpoġġew kuruni tal-ward mill-Ministru Giovanna Debono u minn Vincent Grech, chairman tal-Kumitat Ċelebrazzjonijiet Nazzjonali u Reġjonali. Iċ-ċerimonja spiċċat bil-kant tal-Innu Malti.

Il-Kor tal-Iskola Primarja tar-Rabat, Għawdex, taħt id-direzzjoni muzikali ta' Mariella Spiteri Cefai kanta l-Innu lil Għawdex; l-Innu tal-kulleġġ; l-Innu lil Saver Cassar, kompożizzjoni ta' Mariella Spiteri Cefai u versi ta' Anton F. Attard kif ukoll l-Innu Malti.

Għaċ-ċerimonja ta' filghaxija kien hemm preżenti wkoll is-Segretarju Parlamentari fl-Uffiċċju tal-Prim Ministru, l-Avukat Chris Said u l-Avukat Joe Ellis, president taċ-*Circolo Gozitano*.

Xejn u Xejn

minn J. W. Psaila

Nista' gewwa palazz nghammar,
li tal-ghana jkollu l-milja
u kull kamra tkun mzejna
bil-bizzilla ta' Consiglia.

Jista' fih wiehed jitghaxxaq
u fil-arti jqatta' hinu
biex jammira opri mnebbha
minn id Pawlu ta' Wistinu.

Nista' nghaddi mill-ezami
u ngib mija minn mija;
nista'nirbah b'biljett wiehed
l-iprem premju f'lotterija.

Tista' ttini ż-zaffri
aktar milli tesa' idi;
xejn u xejn ma jferraħ qalbi
daqs l-unur ta' art twelidi.

Qalbi thabbat għal did-dwejra;
fin-nies tagħha nżomm il-fidi;
fejn se mmur ma nħossx il-ġibda
għal dil-gzejra, art twelidi.

Nista' nigri ndur id-dinja
u nittama li nsib ġidi,
'mma ġo qalbi mnaqqxa linja
turi dritt lejn art twelidi.

Għaliex?

(f'Jum Għawdex 2011)

minn Alfred Grech

Għaliex ftit jafu b'dan il-jum ewlieni
meta l-Għawdxin sidien f'hwejjighom saru,
irmew il-madmad u l-irbit sewdieni,
kulhadd sar hieles jghammar gewwa daru ?


Qassis kien hemm, qalbieni, hu mexxihom,
minn ta' quddiem, u moħhu kien jilhaqlu ...
Imbagħad lagħbuh, il-biża' għamel bihom.
Sa fl-aħħar mafkar għandu kif jixraqlu.

Ferha bla temma kienet għal dil-gzira.
Dawk li l-Maltin stednuhom biex mexxewna
nehnew kull għelm u hassru kull tifkira
li kellna, kollox hađu biex nessewna.

Jekk ta' qabilna naqsu li jiktbuha,
dil-grajja rridu llum aħna nfakkruha.

Ftit fatti u kummenti

Hsibijiet i fiċ-Ċimiterju... Hawn it-tmiem jew il-bidu?



kitba ta' Dr. MARIO SALIBA MD MSc MMCFD

Ix-xahar ta' Novembru huwa maghruf bhala x-xahar tal-Erwieh jew tal-Mejtin. F'dan iż-żmien hafna jmorru jżuru ċ-ċimiterji, jiftakru fil-għeżież tagħhom. L-irham kiesaħ tal-oqbra jkunu miksjin bi fjuri sbieh u xegħmat li donnhom għal ftit inessuna mill-kruha tal-mewt imma fl-istess hin ifakkruna fil-mortalità tagħna.

Jiena ma' tantx inħobb inżur iċ-ċimiterju f'Novembru għax is-skiet u l-għana tal-għasafar fuq is-siġar taċ-ċipress li normalment ikun hemm jinkiser mill-geġwija u l-istorbju tan-nies deħlin u herġin. Iċ-ċimiterju huwa post ta' riflessjoni, ta' gabra u ta' skiet sollenni. Dawn il-hsejjes umani itellfuni mill-gabra u l-hsibijiet tiegħi li jkolli meta mmur iċ-ċimiterju.

Il-mewt mhix sellettiva imma ugwali għal kulhadd, kemm nies importanti jew famużi, kif ukoll għall-irġiel u n-nisa komuni. Il-mewt hija enigma u inevitabli u hija parti minna daqs kemm hija l-hajja. Fil-fatt il-hajja hija proċess kontinwu ta' mwiet u twelid. Min imut jagħmel wisa' għal ta' warajh. U Alla haresh ma kienx hekk! Dan huwa ċiklu naturali li ilu jeżisti sa mill-bidu tal-

ħolqien. L-idea klassika *Memento Mori* hija frazi Latina li tiddikjara b'mod ċar għall-bnedmin kollha, "Ftakar li inti trid tmurt!"


Minkejja l-apparenza ta' barra u t-tip ta' rhama li jkollna fuq il-fdalijiet tagħna taħt din l-apparenza artifiċjali, m'hemm l-ebda differenza bejn in-nies kbar u dawk komuni. Anzi hemm tista' ssib midfuna nies li l-karatteristiċi tajba tagħhom qatt ma' kienu apprezzati jew forsi t-talenti tagħhom kienu sempliċement injorati jew qatt ma' kienu sfruttati mhux tort tagħhom imma tad-destin li kellhom. Dawn kienu nies onesti, twajbin, u sempliċi li għexu mingħajr ma' daqqew trombi biex isiru magħrufa u popolari. Il-mewt tgħolli l-bniedem komuni u tbaxxi lil bniedem kbir u tqegħdom it-tnejn fuq l-istess livell!

Il-mewt hija kerha għax magħha tispicċa hesrem l-għaqda tal-familja, tal-ħbieb, il-kumentizza u dak kollu li kien jagħtina gost u sodisfazzjon fil-hajja. Min-naħa l-oħra xejn ma jista' jgħib lura l-mejtin għall-hajja, u l-vantaġġi li l-għonja kellhom fil-hajja huma inutli fil-wieċ tal-mewt. La l-monumenti kbar fuq l-oqbra elaborati u lanqas l-unuri impressjonanti li kellhom ma' jistgħu jgħibu lura l-hajja. Lanqas il-kliem ta' tifhir li normalment insibu miktuba fuq l-oqbra ma jistgħu b'xi mod iservu biex jibdlu d-dehra kerha tal-mewt. Il-mewt għandha t-testment tagħha stess li hadd ma' jista' jibdlu!

Niftakar li meta mort Moskow fir-Russja qabel il-waqa' tal-Ħajt ta' Berlin kienu ħaduna naraw il-Musulew fejn hemm il-gisem mejjet ta' Lenin. Għall-komunisti dan huwa post sagru u ara ma jfettillekx titkellem jew tagħmel xi mossa meta tkun hemm ġew. Minkejja dan, illum Lenin tilef din il-qima li kien igawdi u ftit għadhom iħarsu lejha bhala l-idolu li kien darba.

In-nies setghana tal-qedem kienu jaħsbu li l-gid li kellhom fid-dinja setgħu jehduh magħhom wara mewthom u għalhekk kienu jibnu oqbra kbar immensi fejn kienu jpoġġu hdejhom hafna gid li kien jikkonsisti minn deheb, fided u rikkezzi oħra. Għalhekk kienu jaħbu l-qabar ta' dawn is-slaten f'labirinti ta' mini biex il-hallelin ma kinux isibu tarf ta' fejn kien hemm moħbi dak il-gid kollu. Hekk kienu jagħmlu l-Fargħuni tal-Egittu u s-slaten tal-Majja tal-Amerika tan-Nofs li kienu jibnu piramidi u bini kbir iehor m'oghla dinja biex jindifnu fihom. Barra minnhekk kienu jiktbu kitba bi kliem tal-biża' biex min jipprova jisraq dawn l-oqbra kien jibza' meta jaqra dawn il-kitbiet li kienu jissejhu "shati" għax kienu intenzjonati biex igħibu





Dehra mill-ajru tas-Santwarju u ċ-Ċimiterju tal-Kunċizzjoni fil-Qala

saħta fuq min imiss il-qabar. Naturalment maż-żmien dawn ir-rikkezzi xorta nsterqu u f'it baqgħu jagħtu każ ta' dawn il-hafna superstizzjonijiet jew qerq.

Għalhekk min jahseb li qabru huwa żgurat għal dejjem huwa żbaljat. Maż-żmien ċimiterji shaħ twittew biex jibnu fuqhom proġetti kbar. Mhux talli hekk talli f'hafna pajjiżi lill-mejtin jaharquhom u jzommu biss l-irmied. Din hija iktar ekoloġika u wara kollox iktar tagħmel sens illum għax aħna ngħidu rmied konna u rmied nerġgħu niġu! Illum qed jidhol metodu ieħor fejn lill-mejtin jdewbuhom fil-aċidu u jsiru ilma li jkun tajjeb għall-agrikultura. Kieku għad indaħħlu xi metodu minn dawn żgur li ma jkollniex problemi mal-Mepa biex tagħtina permessi biex inkabbru ċ-ċimiterji tagħna!

Meta nkunu għadna hajjin ma' għandniex għalfejn naħsbu li aħna aħjar minn haddieħor jew superjuri

għal haddieħor. L-oqbra sbieħ tas-sinjuri mhumiex ser jagħmluk aħjar minn haddieħor wara li tmut! Nafu li hafna nies li taw patrimonju kbir lid-dinja fosthom il-ġenju tal-mużika Amadeus Mozart kien midfun ġo xkora f'qabar komuni mingħajr l-ebda lapida jew qabar sabiħ, imma l-patrimonju mużikali tiegħu jibqa' għal dejjem.

Iżda ħsibijeti ma' jinfirxux biss fuq l-oqbra miksija bl-irħam iswed jew abjad u bil-fjur sbieħ u l-lapidi li jzejnuhom imma jmur lil hemm minn din id-dinja. X'ser jiġri wara li mmutu? Mistoqsija li mhux kulhadd jaf iwegibha. Biss kull min jemmen f'Alla jaf li hemm hajja oħra. Għalhekk m'hemm għalfejn li nibzghu mill-mewt, għaliex il-mewt mhi xejn aktar milli aħna nkunu sejrin id-dar għand Alla... jekk tassew nemmnu fiH. Kliem Kristu jassigurana li "Min jemmen f'ija ma jmut qatt."



HILITE

HARDWARE STORE
FRANCO - BELGE
FIRE PLACES

Importers of
 Copper Pipes & Fittings
 Lava Solar Heaters
 Adensa Space Heaters
 and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884


Xerri l-Bukkett



Bar
Restaurant Pizzeria

*Dine while enjoying the best view in
 the Maltese islands*

Triq iż-Żewwieqa Qala
Tel. 21553500

KOTBA

Minn Ghawdex

L-Ahhar Ktieb ta' Mons. Isqof Nicol Cauchi

Gheluq l-ewwel sena mill-mewt tal-Isqof Emeritus Mons Nicol G. Cauchi, ghadu kemm hareġ dan il-ktieb

interessanti "Il-Misteru tal-Ewkaristija" li nistghu ngħidu kien l-ahhar xogħol li hareġ mill-pinna ta' dan l-awtur prolificu li mexxa d-Djoċesi Ghawdxija għal tmienja u tletin sena shah, u li matul hajtu ma waqafx jikteb u jippubblika għax kien jemmen li l-kitba għandha hafna sahha fil-formazzjoni u l-iżvilupp tal-persuna umana.

Din il-pubblikazzjoni harget fuq xewqa tad-Djaknu John Meilak, illum sacerdot li kien talab lil Mons Cauchi biex jiktiblu xi haġa biex ikun jista' jgħassamha fl-okkażjoni tal-festa tal-*Prima Messa* tiegħu. Mons Cauchi kellu għadd ta' artikli dwar l-Ewkaristija li kienu dehru fir-rivista '*Il-Hajja f'Ghawdex*' u billi saħħtu dan l-ahhar kienet sejra għall-ahhar, kien talab lis-Segretarju tiegħu Dun Renato Borg (illum Monsinjur) biex jiġborhom u jgħaddihom lid-Djaknu biex dan ikun jista' johroghom fi ktieb kif fil-fatt sar. L-Isqof Emeritus ma lahaqx ra din l-opra tiegħu midmuma fi ktieb billi l-Mulej sejjahlu għal għandu fil-15 ta' Novembru 2011.

Il-produzzjoni u qari tal-fili kienu fdati f'idejn Francesco Pio Attard waqt li l-ktieb mitbugħ għand il-BCD Printing Ltd tal-Belt Victoria fuq karta tassew fina u tipa ċara ferm. Fuq il-qoxra ta' quddiem tidher l-isfera Ewkaristika tal-fidda li tintuża fil-liturġija sollenni ta' matul is-sena fil-Katidral t'Ghawdex (ritratt Daniel Cilia: disinn Dun Krystof Buttigieg).

Dwar il-kontenut hemm hafna xi tghid u x'titghallem. L-Isqof Cauchi jiehu sittax-il kapitlu biex iwassal il-messaġġ u t-tagħlim tiegħu dwar dan il-Misteru hekk kbir u jibda billi jfisser il-kelma 'Ewkaristija' u jispjega kif jeżistu ismijiet oħra li jinghataw lil dan il-Misteru, bħal ngħidu ahna: l-Ikla tal-Mulej, il-Qsim tal-Hobz, il-Gemgħa Ewkaristika, il-Quddiesja jew is-Sagrificċju Qaddis, it-Tqarbin, is-Santissmu Sagrament, inkella l-Liturġija Divina.

L-awtur jissokta jgħidilna li l-fidi tagħna fil-Misteru tal-Ewkaristija tinbena fuq ir-rivelazzjoni li tagħha għandna xhieda kemm fil-Bibbja kif ukoll fit-Tradizzjoni tal-Knisja. Jitkellem imbagħad dwar l-istitutazzjoni tagħha li tmur lura lejn l-Ahhar Ċena li l-Imgħallem Divin kien għamel mal-Appostli tiegħu qabel ma beda l-Passjoni harxa tiegħu. L-Ahhar Ċena li fuqha jitkellmu s-Sinottiċi u l-Appostlu Missierna San Pawl fl-ewwel ittra lill-Korintin hija ikla ta' sagrificċju li thabbar minn qabel il-mewt redentiva ta' Kristu, kif jiddikjaraw il-kelmiet: "Ġismi mogħti għalikom" (Lq u I Kor) u "Demmi mxerred għall-fidwa" (Lq) u "għall-kotra" (Mk u Mt).

Bla dubju l-Isqof jitkellem dwar is-Sagrificċju tal-Quddiesja għax kif tista' tifred l-Ewkaristija mill-Quddiesja! Il-Quddiesja tissejjaħ sagrificċju latrewtiku, jiġifieri li bi

naðuraw lill-Hallieq u s-Sid tagħna; hija wkoll sagrificċju Ewkaristiku, fi kliem ieħor magħmul bil-ħsieb li niżzu ħajr

lill-Mulej għall-ġid kollu li jagħtina. Bis-sagrificċju tal-Quddiesja, inpattu għal dñubietna u b'hekk tinħafri lna wkoll għall-inqas parti mill-piena jew kastig temporali li jisthoqqilna għalihom. Mons Cauchi jissokta jgħallimna li l-membri kollha tal-Knisja jgawdu mill-'frott' jew il-ġid spiritwali ta' kull Quddiesja li titqaddes; b'mod speċjali jiehdu mill-frott tas-sagrificċju Ewkaristiku l-persuni li għalihom tkun offruta l-Quddiesja u dawk kollha li jkollhom sehem attiv fiha, allura s-sacerdot li jqaddes u dawk li jkun preżenti.

F'kapitlu ieħor l-awtur jgħidilna kif l-Ewkaristija hija l-ikbar Sagrament il-għaliex filwaqt li s-sagramenti l-oħra fihom il-qawwa li jiproduċu l-grazzja, fit-Tqarbin mhux hekk biss, imma hemm realment Kristu nnifsu, l-Awtur ta' kull grazzja, u li minnu ġejja kull qdusija. Xi whud mis-Sagramenti nirċevuhom darba biss f'ħajjtna, iżda l-Ewkaristija hija magħmula biex nirċevuha ta' spiss u anke kuljum. Is-Sagramenti l-oħra għandhom l-Ewkaristija bħala ċ-ċentru tagħhom għax kif jgħallem San Tumas t'Aquino, xi whud minnhom ihejju għaliha, bħalma huma l-Magħmudija, il-Grizma tal-Isqof, l-Ordni Sagri u l-Qrar, u s-sagramenti kollha jiehdu l-qawwa tagħhom mis-sagrificċju ta' Kristu li jinsab fl-Ewkaristija.

Il-kittieb ma jonqosx li jgħidilna x'inhuma d-dispożizzjonijiet spiritwali u korporali li n-nisrani jrid ikollu qabel ma jersaq biex jirċievi l-Ewkaristija. Biex ma ntawwalx bla bżonn mhux se noqghod nelenkahom hawnhekk imma nissuġġerikom tiksbu kopja tal-ktieb m'għand il-librara ewlenin inkella minghand il-*Lumen Christi Media Bookshop* ta' Triq Fortunato Mizzi, Victoria. L-Isqof jitkellem ukoll dwar Il-Ministru tal-Ewkaristija u t-Tqarbin kif ukoll dwar L-Elementi Kostitutivi tas-Sagrament tal-Ewkaristija. L-ahhar żewġ kapitli tal-ktieb jitttrattaw dwar l-Adorazzjoni quddiem Ġesù fit-Tabernaklu u fl-ahhar iżda mhux l-inqas, Il-Barka Sagramentali, il-Purċissjonijiet u l-Kungressi Ewkaristiċi. Il-ktieb jagħlaq bi profil dwar l-Isqof Emeritus Mons Nicol G. Cauchi mhejji minn Rev Dr Mons Joseph Bezzina.


Naqbel perfettament ma' dak li qal fi tmiem il-profil tiegħu Mons Bezzina li l-Isqof Cauchi mhux se jintesa malajr mill-memorja u mill-affett tal-Ghawdxin kollha, b'mod generali l-iktar minn min kellu x-xorti li jsir jafu mill-qrib.

Kav Joe M Attard



Il-Misteru
tal-Ewkaristija
Nicol G. Cauchi

KOTBA



Minn Għawdex

Ktieb ġdid għal żmien l-Avvent

Lawrenz Sciberras, (Mons) "ĠEJ BIEX ISALVANA", 174 paġni, 6 ewro, Gozo Press. Jinkiseb mil-'Lumen Christi Bookshop,' Victoria.

Ma naħsibx li nkun nitbiegħed mill-verità jekk ngħid li illum ninsabu fi żmien li fih il-ktieb jinsab fi kriżi. Dak li rrid ngħid hu li minhabba l-era teknoloġika u tal-kompjuter hafna minna illum jippreferu jżuru l-internet biex jiksbu dak li jeħtieġu milli jfittxu fil-ktieb. Izda jiena nemmen li l-era tal-kitba qatt ma jgħaddi żmienna, u nemmen li għad fadal hafna bżonn ta' min jiddedika hafna hin u enerġija biex jgħallem bil-kitba.

Mons Lawrenz Sciberras biblista, żgur li huwa wiehed minn dawk li fejn tidhol kitba u kotba offra kontribut qawwi hafna biex jgħallem u jispjega lili-poplu l-messaġġ ta' Alla. Huwa sa minn hafna snin ilu daħal għal hidma wisq utli u offra lil min irid jaqra u jitgħallem sensiela shiħa ta' kotba u artikli li dejjem is-suġġett tagħhom idur mal-Kelma ta' Alla. Anke dawk li semgħuh jippriedka, u li bla dubju huma hafna, qatt ma jinsew l-istil ċar, sempliċi u fl-istess hin profund tiegħu. Għandu kelma li tikkonvinċik u tharrkek biex tinteressa ruħek f'dak li jkun qiegħed jgħid.

Issa l-Monsinjur reġa' offriela ktieb ieħor, mimli tagħlim. Dan il-ktieb jismu "Ġej Biex Isalvana". L-isem tal-ktieb jindika li l-iskop tiegħu huwa li **jgħinna nqaddsu ż-żmien għażiż tal-Avvent**. Kien ilu hafna jinħass il-bżonn li jkollna għodda utli biex wiehed jirbaħ tentazzjoni komuni f'dan iż-żmien, jiġifieri li jitta' l-attenzjoni kollha tiegħu fuq dak li huwa materjali jiġifieri ikljet, riġali, parties, safar u l-bqija. Dawn aktar jaljenawna mill-veru sens ta' żmien l-Avvent u l-Milied. Dan il-ktieb wiehed jista' jibqa' jużah mhux biss is-sena imma jibqa' jirreferi għalih ta' kull sena biex hekk huwa jidhol aktar fil-fond tal-misteru li nithejjew għalih.

F'dan il-ktieb huwa jibda billi joffrilna informazzjoni biblika dwar numru ta' personaggi prinċipali li għaġnu din l-akbar grajja tal-umanità. Naħseb li dan

il-ktieb joffrilna **aktar minn sempliċi informazzjoni** dwar is-Sultan David, Gwanni l-għammiedi, Ġuzeppi l-mastrudaxxa, Marija u fuq kolloxx l-Emanweli. B'dan it-tagħrif, wiehed jimmedesima ruħu aktar u jidhol fil-misteru infinit ta' Alla magħmul bniedem.

Fit-tieni taqsima l-awtur joffri **materjal utli immens kemm għas-saċerdoti** u anke għal-lajċi; dan jikkonsisti f'sett ta' omeliji għall-erba' Hdud tal-Avvent, A,B,C. L-aqwa mod li bih wiehed iqaddes dan iż-żmien u


jithejja b'mod għall-Mulej li ġej huwa billi jgħix il-Kelma t'Alla li tixxandrilna kull nhar ta' Hadd. F'din it-taqsima hawn materjal għall-**Lectio Divina**, prattika li saret tant komuni. Għalhekk hawn il-Mons Sciberras qiegħed joffrilna opportunità kbira biex kemm ahna saċerdoti kif ukoll il-lajċi ngħixu l-Kelma ta' Alla li fil-milja taż-żmien saret bniedem.

L-aħħar parti tal-ktieb hija dik li fih il-Mons jispjegalna **l-antifoni l-kbar tal-Avvent** li jingħadu **mis-7 sat-23 ta' Diċembru**. Dawn l-antifoni kienu jtkantaw bhala parti mit-tifhir lil Kristu l-Emmanweli. Forsi fi żmienna f'it għadna napprezzaw **is-sbuhija u l-għerf miġbur**

fi f'it kliem li fihom. Hawn bi spjegazzjoni biblika l-aktar profunda nistgħu nifhmu aktar imhabbet Alla għalina kif ukoll kemm hija għanja l-liturġija. Fl-aħħar hemm ukoll dawn l-antifoni bil-Latin u bil-mużika Gregorjana kif kienu jtkantaw. Dan huwa hsieb tassew ta' min ifaħhru.

Aqbad, ixtri u ibda aqra dan il-ktieb u tagħtini raġun meta ngħidlek kemm tifhem aktar u tapprezza iżjed il-liturġija u l-qari li jinstema' fil-knejjes tagħna matul jiemi l-Avvent. Dan il-ktieb tal-Mons Sciberras għandu jkun ta' xprun biex ihegġiġna nħobbu aktar lil dak li San Ġorġ Preca kellu tant devozzjoni lejha: "L-Iben t'Alla sar Bniedem u għammar fostna". (Ġw 1,14).

Fr Edward Vella



Kulhadd iparla dwar il-Kuxjenza... imma nafu SEW x' inhi?

HAMES PUNTI IMPORTANTI DWAR IL-KUXJENZA

(Siltiet minn artiklu li deher fl-Osservatore Romano tal-5 ta' Ottubru 2011 miktub mill-Professor **Hermann Geissler F.S.O.** Director of the International Center of Newman Friends, Rome, bit-titlu: **Card. John Henry Newman: Teacher of Conscience.**)

1 L-EWWEL PUNT: AWTONOMIJA?


Il-Kardinal Newman kien jilmenta li x' uħud min-nies ta' żmien u kienu jinterpretaw hażin il-kelma "kuxjenza". Hu jgħid :

"Meta n-nies jikkellmu dwar 'id-dritt tal-kuxjenza', ma jkunux jifhmu

- id-dritt ta' Alla l-Ħallieq
- u d-dmirijiet tal-bniedem lejn Alla li ħalqu.

Bil-kelma 'kuxjenza', in-nies ma jifhmu li hi 'l-eku tal-lehen t'Alla'.

- Izda għalihom il-kuxjenza tfisser : *the right of self-will* – id-dritt li nagħmel li rrid."



L-istess konfużjoni fi żmienna

Hermann Geissler jgħid li l-istess konfużjoni teżisti illum. Fil-ħsieb modern, il-kelma 'kuxjenza' tfisser

- l-opinjoni personali
- *il-feelings* tiegħi
- *my self will*

jigħifieri 'kif naħsibha' 'kif inħoss jien' 'kif niddeċiedi jien'

Għal bosta nies ta' żmienna, il-kuxjenza

- m'għadhiex tfisser ir-responsabbiltà tal-bniedem lejn Alla
- iżda tfisser 'indipendenza' u 'awtonomija' sħiħa minn Alla.

Fiz-żmien tal-lum dan is-santwarju gie "desakralizzat". M'għadux post sagru għaliex Alla gie mkeċċi mill-kuxjenzi.

Il-kelma "kuxjenza" saret "kuncett" mingħajr l-ebda riferenza għal Alla.

2 IT-TIENI PUNT: "SANTWARJU"

Xi tfisser "il-kuxjenza" għall-Kardinal Newman?


- Il-kuxjenza mhix "awtonoma" iżda "theonoma", jigħifieri għandha relazzjoni ma' Alla.
- Il-kuxjenza hi **santwarju** fejn Alla jikkellem intimament u personalment ma' kull bniedem.
- Il-kuxjenza hi **messaggjiera minn Alla**. Alla Ħallieq naqqax il-Ligi fil-qalb ta' kull bniedem. Kull bniedem jista' f'moħħu jifhem din il-Ligi.

3 IT-TIELET PUNT: L-UBBIDJENZA

L-Awtorità tal-Kuxjenza u l-awtorità tal-Papa.

- L-awtorità tal-Papa hija msejsa fuq ir-Rivelazzjoni. Il-veritajiet rivelati Alla f'dahom f'idejn il-Knisja biex tħarishom u tintpretahom b'mod infallibbli.
- Jekk il-bniedem jaċċetta l-missjoni tal-Knisja bil-fidi, l-istess kuxjenza tiegħu tikkmandah **jagħti widen u jisma'** lill-Papa u lill-Knisja.
- **Il-kuxjenza mdawla bil-fidi** twassal għall-ubbidjenza matura lejn il-Papa u l-Knisja.
- Min-naħa l-oħra, il-Papa u l-Knisja jdawlu l-kuxjenza u jorjentawha.

ZA MILL-BEATU KARD. JOHN HENRY NEWMAN



*“Kuxjenza tajba u retta
tixbah lil dar sabiħa u
semplici, nadifa u ordnata,
fejn kollox jinsab f’postu...
X’hemm ġewwa jgħodd,
jekk qalbek hix nadifa u
ordnata, kif jixtieqha Alla.
Għax Hu, mhux int, is-Sid
ta’ darek, ta’ qalbek, ta’
ħajtek...”*

Anon

**4 IR-RABA’ PUNT:
BLA KONFLITT**

Jista’ qatt jiġri li l-Knisja tghidlek mod u l-kuxjenza tghidlek mod ieħor?

Il-Kardinal Newman iwieġeb li:

- Huwa impossibbli li l-kuxjenza tiġi f’konflitt mad-Duttrina u mat-Tagħlim Morali tal-Knisja. Għax il-Knisja hija **l-ghassiesa infallibbli** tal-veritajiet rivelati, filwaqt li l-kuxjenza ma għandha l-ebda awtorità fi kwistjonijiet fejn jidhru veritajiet rivelati.
- Mela jekk xi persuna taħseb li għandha twarrab xi verità mid-duttrina ta’ Kristu bl-iskuża li l-kuxjenza tagħha qed tghidilha hekk, dan juri li l-kuxjenza tagħha mhix imdawla u mhix iffurmata mill-fidi u mill-Knisja.

Il-Kardinal Newman jishaq li “il-Kuxjenza u l-Knisja jaħdmu flimkien id f’id.”

Min jikkwota lil Newman bl-iskop li jpoġġi l-awtorità tal-kuxjenza f’konflitt mal-awtorità tal-Knisja, jkun qiegħed jinterpretat hażin lill-Kardinal Newman.

- *“Each of the authorities (conscience and the Church) remains dependent and linked to the other” – jgħid il-Professur Geissler*

**5 IL-ĦAMES PUNT:
MAL-VERITÀ**

“Il-kuxjenza u l-Verità Ogġettiva huma partners.”

Il-Professur Geissler jgħidilna li l-Kardinal Newman jgħinna nifhmu d-dinjità tal-kuxjenza, mingħajr qatt ma tmur kontra l-verità ogġettiva.

- “Newman qatt ma jasal li jgħid IVA għall-kuxjenza imma LE għal Alla, għall-Fidi u għall-Knisja.
- Għall-kuntrarju, Newman jgħid IVA għall-kuxjenza mela IVA għal Alla, għall-Fidi u għall-Knisja.

“Conscience and Truth belong together in partnership. They support and enlighten each other. Indeed obedience to conscience leads to obedience to the Truth.”

Bil-Malti :

“Il-Kuxjenza u l-verità ogġettiva huma msieħba. Huma jsostnu u jdawlu lil xulxin. Tant li l-ubbidjenza lejn il-kuxjenza twassal għall-ubbidjenza lejn il-verità.”

**KUXJENZA RETTA MA TMUR QATT
KONTRA L-VERITÀ TA’ ALLA**

Kif niftakar lill-Isqof Cauchi

It-tifel tas-Sagristan

- x'jiftakru n-nies tal-Għarb dwar it-tfulija tal-Isqof Nikol Cauchi



kitba ta' JOSEPH W. PSAILA

F'għeluq is-sena mill-mewt tal-Isqof Nikol Cauchi, Joseph W. Psaila avviċina xi persuni, x'uhud minnhom anzjani mill-Għarb, ir-raħal fejn twieled u trabba' dan l-Isqof maħbub, biex jiġbor tagħrif sabiex insiru nafu dwar it-trobbija u t-tfulija tiegħu. F'dawn il-paġni dan it-tagħrif huwa ppreżentat lill-qarrejja ta' din ir-Rivista.

Meta Ċikku, anzjan mill-istess raħal tal-Għarb u ġar tal-familja tal-Isqof Cauchi, għalaq l-età venerabbli ta' 100 sena, l-Isqof għamillu żjara ta' korteżija. "Nikol", qallu Ċikku, "kemm dam sagristan missierek darba biss ma daħalx għax-xogħol. Kien ġie għandi u talabni naghmillu pjaċir u mmur nieħu ħsieb il-ħtiġijiet tal-knisja minflok u għal dak il-jum. 'Qegħdin nistennew tarbija', kien qalli. Jiena dħalt għax-xogħol minflok bil-qalb kollha; mbaġħad sirt naf li dik it-tarbija li twieldet kienet int."

Kolinu kien it-tifel il-kbir tas-sagristan fi żmien meta l-knisja tal-parroċċa kienet fil-qalba tal-ħajja spiritwali u soċjali tar-raħal. Minn ċkunitu Kolinu kellu d-don ta' mexxej. Hu kien iħabrek biex jiġbor it-tfal li kienu joqogħdu fit-triqat ta' madwar id-dar tal-familja tiegħu. Fid-dar kellhom kamra laterali bil-bieb għat-triq. It-tfal Għawdxin ta' dak iż-żmien kienu kważi kollha jħobbu

jilagħbu billi jirreċtaw rwoli u ċelebrazzjonijiet li kienu jaraw fil-knisja. Imma din ta' Kolinu kienet xi haġa speċjali. Fil-kamra laterali kellu artal armat bħal tal-knisja u hemm kien jiġbor it-tfal kollha subien u bniet, sa ma' l-kamra tkun mimlija. "Konna noqogħdu bil-qiegħda fl-art u hu jagħmlilna priedka u xi funzjonijiet oħra," qaltilna waħda anzjana. "Barra minn hekk kien iħobb jiġborna fl-isqaq faċċata tad-dar tiegħu. Darba niftakar għamel il-festa tal-Viżitazzjoni u għamilna purċissjoni b'żewġ subien quddiem iżommu santa kemxejn kbira tal-Madonna u Santa Elizabetta. Dan, ta' tfal li konna, kien kollu jsir b'sollennità u b'serjetà kbira. Ilkoll kemm aħna konna nobduh u nirrispettawh ħafna."

Meta t-tifel tfarfar xi ftit, missieru kien jiehdu miegħu sabiex jagħtih daqqa t'id zġhira fit-tindif tal-knisja. Darba ta lit-tifel kamra zġhira fis-sagristerija biex jiknisha waqt li hu mar inaddaf fil-knisja. Ftit tal-hin wara, missieru ġie lura biex jara l-faċenda tat-tifel kinitx intemmet. "Lestejtha", qallu ż-żgħir. Missieru ta daqqa t'għajn madwar, u wiegħbu: "Jekk tul għomrok il-kuxjenza tnaddafha hekk, ikollok ħafna x'taġħmel fil-purgatorju." Snin wara l-Isqof kien jgħid li dakinhar dan il-kliem ma tantx kien fehmu, iżda meta kiber kien irrifletta fuqu u baqa' jiftakru.


La mhux haddied, mela isqof

Kolinu minn dejjem kien iħobb il-ktieb u l-istudju. Kien imur għand nanntu regolarment u joqogħod sigħat shaħ jaqra l-gazzetti, rivisti u kotba taz-zijiet tiegħu Dun Bernard u Dun Vincenz. Kien tifel fuq tiegħu. Kultant kien ifettillu jsib il-pipa ta' zijuh u jiġbed xi nifs 'il ġewwa wkoll – u jinqabad għax taqbd u tqahqiha li ma kienx ikun jista' jaħbiha.

Fil-vaganzi tas-sajf, Kolinu kien iħobb imur jgħin lil zijuh Peppi li kien haddied. Ix-xogħol tat-tifel kien li jdawwar il-manku biex in-nar fil-forġa jibda jaqbad. Darba ta' tifel li kien fettillu jagħmel praspura li swietlu tagħlima. Bil-moħbi tafa' xi materjal fil-forġa. Peppi zijuh induna u wara li tah ċanfira prima, kellu jnaddaf sewwa l-forġa sa ma' seta' jpoġġi l-faħam u jqabbad in-nar. Madankollu, darba l-haddied qal lil omm Koli: "Ġużeppe, t-tifel ikun jinqala' ħafna għal haddied." Fil-fatt, kultant ħafna snin wara, l-Isqof ġie li semgħuh jgħid: "Forsi kieku ma għamlunx isqof, kont insir haddied."

Meta haseb li kien eroj... imma l-arċipriet haseb mod iehor

Fi tfulitu kienet bdiet il-gwerra. F'dawk is-snin kien hawn f'Għawdex ħafna suldati Ingliżi stazzjonati qrib l-Għarb. It-tfal tar-raħal kienu jieħdu pjaċir jarawhom jimmarċjaw u jagħmlu l-manuvri. Kolinu beda jiġbor it-tfal subien biex jilagħbu ta' suldati. Hu kien jagħmilha tal-leader tagħhom u jagħti l-ordnijiet; huma kienu jobdu b'għajnejhom magħluqa. Kienu jagħmlu taparsi l-manuvri u attivitajiet militari oħra fl-għelieqi



"Kolinu" ma' oħtu Tereżina



"Kolinu" fil-parti ta' Kajfa fi dram tal-Passjoni

ta' madwar. L-armi tagħhom kienu jkunu biċċiet tal-injam, sintendi pprovduti lilhom mill-'general'! Darba kienu jilagħbu qrib l-għolja Ta' Għammar u ħin bla waqt beda *air raid*. It-tfal twerwru għaliex l-ajruplan tal-għadu għadda fil-baxx. Kien dakinhar li l-istess ajruplan kien fetaħ in-nar fuq Pjazza Savina fir-Rabat, għamel ħsarat u qatel xufier ta' xarabank. Qalulna qrafa tal-Isqof, li dakinhar Koli u s-suldati tiegħu grew lejn Ta' Pinu biex jirringrazzjaw lill-Madonna li ħelsithom mill-gwaj.

Kolinu kien indiehes ma' wieħed mis-suldati Ingliżi u xtaq kieku jagħtih rigal żgħir. Kolinu mar jgħid lil ommu u din kif kienet ghadha tasal mill-forn tatu kaghka biex jagħtihielu. Dak is-suldat tant ha gost u xtaq li jpattilu dak il-ġest. Kulma kellu fil-but kien daqsxejn ta' *wallet* li fih kien hemm kurċifiss żgħir u tahtu, 'att tal-indiema' miktuba bl-Ingliż. Ħarġu u offrih lit-tifel. Kolinu ħadu u baqa' jgħożzu.

Jum fost l-oħrajn, kontingent militari stazzjonat fil-qrib tar-rahall ried jagħmel xi manuvri madwar il-misraħ tal-Għarb. Minħabba l-fatt li Kolinu kellu l-hila jtkellem bl-Ingliż, xi uffiċjal tal-armata stiednu biex jgħinohom billi xhin jagħtih is-sinjal, hu kellu jdoqq tokk mill-kampnar tal-knisja. Ħafna snin wara l-Isqof kien jirrakonta, kemm kien qed jieħu pjaċir u japprezza jara l-manuvri minn għol-kampnar, u fl-istess waqt iħossu eroj li qed jieħu sehem f'biċċa xogħol bħal dik. Imma dan kollu ntemm ħesrem xhin deher fil-misraħ l-arċipriet u beda jgħajjat li ħadd ma kellu jmiss il-qanpiena mingħajr il-permess tiegħu. Kolinu gera kemm felaħ l-isfel biex jaħrab il-qilla tal-awtorità!

Priedka minn fuq is-sodda

Kolinu kien abbati u sena minnhom għamel il-priedka tal-Milied. Inzerta li ġirien mal-familja Cauchi kienet toqgħod familja anzjana – ir-raġel kien Malti u l-mara kienet Spanjola. Meta semgħu li Kolinu kien għamel il-priedka, xtaqu ħafna li jisimghuh huma wkoll. Izda billi Kolinu nzerta ma jiflaħx ma setax johroġ mis-sodda u jmur għandhom. Għalhekk ġew huma d-dar tagħhom u Koli għamlilhom il-priedka tal-Milied bilwieqfa minn fuq

is-sodda. Huma ħadu ħafna gost. Kolinu għoġbitu wkoll, l-aktar għax tawh borża lewż li baqa' jsemmiha.

Is-sens ta' dmir ta' Kolinu kien jidher fl-imġiba tiegħu ta' kuljum. Meta l-familja kienet tinzel torqod fix-xelter taz-zijiet tagħhom, hu kien iqum kmieni filgħodu biex l-ewwel imur jgħin il-quddiesa u mbagħad wara jitlaq lejn ir-Rabat sabiex ikun fil-ħin għall-iskola. Kolinu kien jattendi l-iskola sekondarja tal-gvern u fin-nuqqas ta' trasport kien kuljum imur ir-Rabat u jerga' lura lejn l-Għarb bil-mixi. Ta' kuljum, hu kellu faċenda oħra xi jwettaq. Missieru kellu zija, xiha u fqira ħafna, li kienet toqgħod go dar żgħira l-Għarb, il-Fgura. Omm Koli kienet tlestilha l-ikel kuljum u Kolinu kien iwassalulha.

Passatempi... izda m'hemmx ċajt

Fost il-pasatempi li kellu, Kolinu kien iħobb jorganizza xi teatrini go garaxx mhux bogħod mid-dar tal-familja. Hu kien jipprovdri l-hwejjeġ lill-atturi billi jara kif jagħmel u jpasparhom minn dak li kien isib id-dar t'ommu. Baqa' jaħdem fuq il-palk sa meta kiber. L-aħħar biċċa xogħol tiegħu, meta kellu madwar ħmistax-il sena, kienet dik meta ħadem il-parti tas-sommu saċerdot Kajfas fid-dramm tal-Passjoni li kien sar l-Għarb.


It-tifel Kolinu ma kienx jaf joqgħod bi kwietu. Kien twajjeb ma' kulhadd u ħabrieke ħafna; kien ta' dixxiplina u kien juri mħabba kbira lejn il-Mulej u lejn il-Madonna. It-tfal tamparu li kienu jħobbu jilagħbu billi jagħmlu taparsi knisja f'xi rokna fid-dar kienu sikwit jistiednuh biex imur jara l-artal żgħir li jkunu għamlu. Hu kien imur bil-qalb kollha, u mhux biss jara imma wkoll imexxi xi funzjoni. Jingħad li darba tifel minnhom sab lil Ġużep, missier Kolinu, u b'qalbu maqsuma qallu: "Kolinu qattagħli xi hwejjeġ tal-knisja tiegħi." Ġużeppi ried ikun jaf minn għand dak it-tifel x'kienet ir-raġuni li ibnu kien għamel hekk għax ma kienx ser iħalliha tgħaddi lixxa. Imma t-tifel wiegħbu: "Għax aħna għamilnih 'isqof'." Allura missier Koli fehem li la darba għamluh isqof, it-tifel tiegħu żgur ma kienx ser iħalli affarijiet mhux adattati fil-knisja. Mur għidlu x'kellu jagħmel meta kien tassew Isqof t'Ghawdex!

**FOLKLOR
Għawdxi**

*Anton F. Attard
jirrakkonta
u jfisser...*

*drawwjet
missirijietna*

© Anton F. Attard



IS-SNAJJA' QODMA F'GħAWDEX

(L-Erbgħa u Erbgħin Parti)

IS-SUQ FIL-BERAH

Il-Vetrina tas-Snajja' Tradizzjonali Għawdxi

Illum f'din il-kitba li ġejja se nagħtukom xi hġiel dwar kif kienet tkun il-hajja nhar ta' Hadd fl-inħawi ta' Fejn Savina u l-Pjazza tat-Tokk, illum Pjazza Indipendenza, qabel u ftit wara l-aħħar Gwerra Dinjija (1939-45). Dak iż-żmien f'Għawdex kien hawn tabilhaqq hajja ferm differenti minn kif jafuha t-ftal tal-lum. Ahna lhaqna biss hġiel zgħir ta' kif kienet fl-imghoddi li mbagħad minn erbgħin sena 'l hawn beda dejjem jonqos sakemm spiċċa kollox fix-xejn.

Il-Bdiewa nhar ta' Hadd

Sa qabel l-aħħar gwerra, ir-Rabat Għawdex kien jirtama suq fil-beraħ, sewwasew fi Pjazza Savina. Din il-pjazza wiesgħa u sabiħa kull nhar ta' Hadd kien ikun fiha mit ġid. Għax is-suq fil-beraħ, illum magħruf aħjar bħala l-Monti, kien ikun fl-aqwa tiegħu nhar ta' Hadd. Ir-raġuni kienet li nhar ta' xogħol il-bdiewa ma kinux jistgħu jtilgħu r-Rabat minħabba li kienu jkunu jaħdmu fl-egħlieqi, filwaqt li matul il-ġimgħa s-sajjieda wkoll kienu jkunu fuq il-baħar għal xi sajd hut. Nhar ta' Hadd, imbagħad, kienet l-aħjar ġurnata li fiha l-bdiewa u s-sajjieda kienu jsibu l-hin halli jmorru sar-Rabat. Hawnhekk insibu hafna knejjes, u għalhekk kienet l-aktar haġa hafifa li wiehed qabel xejn isib jisma' quddiesa xhin irid. U l-bdiewa u s-sajjieda tagħna kienu jafu sewwa xhin għandhom imorru r-Rabat u fejn u f'liema hin jistgħu jisimgħu l-quddies bil-kumdità.

Hwienet tax-Xorb

Imbagħad, wara l-knisja jmorru fl-inħawi tat-Tokk u ta' Fejn Savina. Hawnhekk ukoll kien hawn diversi hwienet tax-xorb fejn wiehed seta' jmur jieħu kafe' jew te bil-kwiet. Wara li dak li jkun ikun bell grizmejh u forsi ha wkoll xi żewġ pastizzi, allura mbagħad kien johroġ barra fejn kien ikun hemm folla nies. Dak iż-żmien, nhar ta' Hadd

l-inħawi ta' Triq San Ġuzepp, tat-Tokk u ta' Fejn Savina kienu jkunu litteralment maħnuqa bin-nies: il-hwienet tal-laham bħal Tal-Patri, Taċ-Ċatta, Tad-Demmusi kienu jkunu miftuħa filwaqt li ftit 'il fuq fi Pjazza San Ġorġ u Triq is-Suq kienu jiftħu l-hwienet tal-merċa Ta' Mikiel u Ta' Ġuzepp Ta' Batu, u ta' Salvu tal-Għagina, u n-nies min iħares lejn l-affarijiet li jkun hemm għall-bejgħ, min jixtri dak li jkollu bżonn, min jithaddet ma' xi hadd fuq ix-xogħol tar-raba', min iħallas xi kont - hemm pubblikament quddiem kulhadd u mingħajr biża' li xi hadd se jiġi jisirqu; u naturalment, min iġħajjat b'hanġra daqsie x biex jiġbed lil dak li jkun għal hdejh biex imur jixtri xi haġa.

Il-bdiewa, is-sajjieda u n-nies tas-sengħa kienu jiltaqgħu fl-inħawi tat-Tokk u Fejn Savina, għax hawnhekk ukoll kienu jsiru bosta akkordji, ftehim u qbil fuq xogħol, bejgħ ta' prodotti bħal silla, tiben, ful, qamħirrum, jew inkella xogħol u bejgħ ta' rkaptu, xogħol ta' bini, xogħol ta' rfigħ ta' hitan tas-sejjeġgħ, jew biex il-gezziez imur iġizz xi merħla ngħaġ għand ir-raħħal li jkun, inkella biex jissellfu l-muntun jew il-ghoġol għat-tagħmir tal-bhejjem. Il-bdiewa kienu jiddiskutu wkoll ix-xogħol tar-raba', il-prezz tal-prodotti fis-suq, il-mard li jista' jkun qieghed jaħkem fil-gżira, u hafna ntietef oħra dwar ix-xogħol tal-biedja u s-sajd.

Is-Suq ta' Fejn Savina

U tiskanta kemm kien ikun hemm x'tixtri fejn Savina f'dawk iż-żminijiet. Go kull bieb li hemm fil-pjazza kien ikun hemm bejjeġgħ b'oġġetti ta' snajja' differenti: kien ikun hemm tal-qfief b'kull xorta ta' bxiekel, mezez u qratal; tal-purtieri tal-qasab u l-hsajjar; tar-rattan ibiġh kull xorta ta' kpiepel tal-palm, ġwielaq, paljijiet u



mriewah għall-kenur; tal-kwiener bi kwiener ta' kull daqs magħmulin mill-gebla Għawdxija, gebla għall-kwiener maqtugħa minn Ta' Sannat, mill-inhawi tat-Tigrija, hawn ir-Rabat jew minn Ta' Hamet; is-sellar b'kull xorta ta' xeddijiet għaz-żwiemel, bghula u ħmir; il-mastrudaxxa bl-imralac għall-imghazaq, ilxiexen, bqaqen u mannaretti; il-haddied tal-għodda b'kull xorta ta' għodod tal-biedja: mniegel, ronki, skieken tal-Għarb, imghazaq, gorxini (krexxuni), xi mannara jew mannarett, xi baqqun, xi mingla, u anki xi serratura tajba jew firroll għall-bieb tar-razzett; kien jarma wkoll dak tal-għeriebel tal-gild u dan kien ikollu wkoll imdieri, xi sikka għall-mohriet tal-bhima, u xi luħ għat-tisfija tat-tgham; kien ikun hemm tal-gabbjetti u t-trabokki li jbigħ ukoll kull xorta ta' xbiek u sfafar għall-insib fi żmien meta kien hawn hafna għasafar u meta hadd ma kien jagħti fastidju lil hadd; dan kien ibigh ukoll kull xorta ta' nases tal-grieden.

Kien ikun hemm f'nofs il-pjazza tal-fuħhar ibigh kull xorta ta' qnanat, qliel, żjar, xi barrada, qsari, katusi għall-ilma, u bwieqi għas-seqi tal-bhejjem u l-agħsafari. Il-landier kellu l-hanut fejn Savina. Imma nhar ta' Hadd ma kienx jonqos li jiftaħ u jifrex quddiem il-hanut oġġetti ta' kull tip u daqs, l-aktar kanni għat-tisqija, bwieqi, garar, xi musbieħ għall-maqjel, miżuri tal-pitrolju, taz-żejt u tal-inbid, xi lembut - u minn dawn kien ikollu diversi daqsijiet, u xi sassla biex wieħed jimla d-dqiq jew in-nuħhala. U dari kien hawn miżuri differenti, tafux! 'Il fuq minn mitejn waħda! Kien ikun hemm l-iskarpan li kien ibigh kull xorta ta' qrieq u żraben. Iz-żraben kienu jixtruhom is-sinjuri; il-qrieq, il-bdiewa u s-sajjieda. L-iskarpan kien jiehu wkoll il-qisien tas-saqajn biex jahdimlek żarbun jew qorq kif tixtieq int. Kemm tqieghed sieqek fuq biċċa karta safra taz-zokkor u b'heffa ta' mgħallem iħożżlok il-qies ta' sieqek. F'nofs il-pjazza kien ikun hemm kull xorta ta' bejjiegha tal-ikel: gobon tan-nar ta' Ghawdex, u gobon ta' barra, l-aktar gobon ta' Sqallija u ta' Sardinja; u fi żmienhom kaxxi tat-tin taċ-ċappa ta' Ghawdex, żniebel tat-tamar; kull xorta ta' ġwież bħal ċiċri, ħarrub, għosfor, skalora, qaraboċċ.... Fi żmienhom ukoll kont issib tixtri kull xorta ta' xitel tat-tadam - ċatt u bżenguli, tal-kromb - jġigifieri brokkli, pastard, kaboċċi, ġidra u kaboċċi taz-zokk; u xitel tal-



basal. Fil-gwerra, imbagħad, kienet giet Għawdex minn Bormla, il-familja Vento tal-ħbula. Dawn kienu jaħdmu kull xorta ta' ħbula, skamplijiet, rumnelli, swiegel; xi ġerr u ċwejjem. Il-bdiewa dawn l-affarijiet sabuhom sombor għax għar-raba' prodotti tal-ħbula bħal dawn jiswew mitqilhom deheb. U l-familja Vento sabu li Għawdex kien hawn tabilhaqq suq ta' min jisfruttah għax iħalli mit ġid. U tant draw fostna dawn in-nies li wara li spiċċat it-tieni gwerra dinjija ma marrux lura Bormla, imma baqgħu hawn jaħdmu u jbigħu l-ħbula sakemm bdew deħlin il-ħbula tan-nylon ta' barra li qerdu wkoll din is-sengħa folkloristika u tradizzjonali.

Faċċata tal-knisja ta' Savina, minn gewwa kantina, kont tista' tixtri kull xorta ta' affarijiet antiki minghand ir-regettier ta' Fejn Savina. Dan kien jifrex għall-bejgħ kull xorta ta' affarijiet antiki li dari kienu jinxtraw bi rħis billi l-affarijiet qodma ma kinux apprezzati bħal-lum. B'xorti tajba r-regettier ta' Fejn Savina għadu jiftaħ u jarma kull nhar ta' Hadd sal-lum.

(jissokta)

The Liqueur Shop

THE LEADING WINES, SPIRITS, & TOBACCO MERCHANTS IN GOZO


14, ST. GEORGE'S SQ., VICTORIA, GOZO.
TEL: 21 556 531
FAX: 21 555 809

Prop. J.C. Mejlak Zammit

FREE HOME DELIVERY

Kummentarju (4)

L-Identità u l-Kultura Għawdxija



kitba ta' DR MARIO SALIBA

Għawdex huwa mfittex minhabba l-ġmiel naturali tiegħu u l-karatteristiċi sbieħ li jgawdi fosthom l-istil tal-ghajxien tal-Għawdxin. Hemm min jahseb li l-ewwel nies li ġew f'dawn il-gzejjer minn Sqallija x'aktarx li l-ewwel ma sabu kenn kien f'Għawdex. It-tempji megalitiċi tal-Ġgantija huma l-aqwa monument pre-istoriku f'dawn il-gzejjer u huma uniċi fid-dinja. Min mbagħad ma jafx bil-leġġenda tan-ninfa ta' Kalipso li żammet lil Ulisse magħha għal seba' snin shaħ fil-ghar li hemm fuq ir-riħ tar-Ramla l-Hamra? Xi ngħidu għas-sbuhija ta' din il-bajja ramlija? Sa mill-ibgħad żminijiet Għawdex kien igawdi popolarità għax Għawdex għandu seher li jiġbdek. Illum il-ġurnata Għawdex huwa mfittex minn madwar nofs miljun barrani kull sena. Għalhekk it-turiżmu huwa ta' importanza kbira għal Għawdex għax minnu jiddependi l-ghajxien ta' hafna Għawdxin.

Min jgħid li Għawdex huwa parti minn Malta u jieqaf hemm ikun qieghed jiżbalja. Għawdex huwa gżira jew reġjun għalih u għandu jkun ikkunsidrat hekk mhux mill-barranin biss iżda minn kull gvern ċentrali. Għawdex għandu l-bżonnijiet partikulari tiegħu u kull politika dwar Għawdex għandha tkun imfassla fuq dan il-ħsieb fundamentali. Bir-rispett kollu, ftit huma l-Maltin shabna li jifhmu tassew il-bżonnijiet tagħna l-Għawdxin. Bħala




čajta ssib min jgħidlek li aħna l-Għawdxin speċjali u qisna repubblika għalina. Sa ċertu punt din mhix ċjata iżda realta' li tgħallimniha bi spejjeż tagħna mal-medda tas-snin. Il-ftit kilometri baħar li jifirdu l-gzejjer tagħna jistgħu jfissru daqs elf kilometru u jagħmlu d-differenza kollha li hemm.

Hemm diversi karatteristiċi li jagħmlu lil Għawdex uniku. Għawdex għandu wirt arkeoloġiku kbir l-aqwa fosthom it-tempji tal-Ġgantija, il-knejjes, il-kappelli fil-kampanja, u t-torrijiet fuq il-kosta. Hemm ukoll il-villagġi li għadhom maqtugħin għalihom, il-knejjes artistiċi, il-hajja trankwilla, il-hitan tas-sejjeħ, u l-bajjiet sbieħ fuq kull naħa tal-gżira. Il-widien, l-gholjiet u l-passaġġi fil-kampanja, t-tradizzjonijiet, is-snaġġa, il-logġa u s-setaħ li dejjem iħarsu lejn in-nofsinar, u l-biedja huma karatteristiċi li nistgħu nisfruttawhom iktar bħala attrazzjoni turistika matul is-sena kollha.

Ma' dawn wieħed jista' jsemmi oħrajn li sfortunatament li tlietna bħad-dghajsa tal-pass li l-Għaqda Wirt Għawdex qieghda tirrestawra l-unika waħda li baqa'. Sar hafna restawr hażin fil-knejjes u mhux is-siti arkeoloġiċi kollha kienu rispettati matul iż-żminijiet. Sfortunatament ma għandna lil hadd lokali li huwa kwalifikat biex jiehu ħsieb dawn is-siti u għalhekk għandna niddependu mill-barranin.

Waħda mill-akbar problemi li għandna hija ovvjament it-trasport bejn il-gzejjer. Missirijietna minn dejjem batew biex iġibu l-ghajxien lil uliedhom billi kellhom imorru jaħdmu f'Malta. Mhux faċli li ssib fejn toqgħod f'Malta u apparti l-ispejjeż żejda kulhadd ifittex li jerga' lura lejn l-għeżieħ tiegħu. Kull titjib li jsir fit-trasport bejn il-gzejjer huwa l-ewwelnett ta' benefiċċju għall-Għawdxin stess u nkunu aħna l-ewwel li ngawdu minnu. Dan huwa l-aspett soċjali ta' dan it-trasport li qatt m'għandu jkun traskurat minhabba l-aspett kummerċjali. Ftit tas-snin ilu mhux l-ewwel darba li għal jiem shaħ haddiema Għawdxin kellhom jibqgħu Malta minhabba l-maltemp. Illum permezz ta' vapuri godda din il-problema ma' tantx għadha tissemma'. B'danakollu illum hawn min isostni u donnhom iż-żewġ partiti jaqblu fuqha, li biex Għawdex igawdi mill-ġid kollu tal-pajjiż hemm bżonn ta' għaqda permanenti bejn iż-żewġ gzejjer. Naturalment jekk fil-futur dan isehħ, Għawdex jitlef l-identità tiegħu bħala gżira. Minkejja li l-aċċessibilità bejn il-gzejjer tkun iktar faċli u allura iktar nies jiġu f'Għawdex, ma rridux ninsew li



hafna nies ukoll ifittxu lil Ghawdex ghax propju huwa maqtugh minn Malta.

Għalhekk bħala Għawdxin l-ewwel u qabel kollox hemm bżonn li nħarsu l-identità ta' Ghawdex. Ma għandniex noqtlu dik il-wiżża li tbid il-bajd tad-deheb. Għalkemm it-turiżmu jibqa' importanti għall-ekonomija ta' Ghawdex irridu ninvestu iktar f'oqsma oħra u anke f'riżorsi umani. L-ex-Ministru għal Ghawdex, Anton Tabone li kellu vizjoni wiesa' t'Ghawdex kien ihobb jgħid li Ghawdex m'għandux ikun presepu biex niehdu gost bih, imma Ghawdex għandu jkun reġjun haj u produttiv għall-ekonomija tal-pajjiż bl-identità tiegħu. Madankollu, jekk inhallu l-progress modern fix-xjenza teknoloġika, fil-konstruzzjoni bl-addoċè, fil-kumditajiet żejda tal-hajja, u fi stili ta' hajja aktar

kummerċjali milli naturali, nkunu qegħdin nipperikolaw li nitilfu darba għal dejjem mhux biss l-ambjent naturali, imma wkoll dik l-identità unika li tagħmel minn Ghawdex gżira speċjali, anzi unika. Jekk mhux sewwa li Ghawdex jiġi kkunsidrat bħala "presepu", lanqas hu sewwa li f'it f'it qed nibdluh f'Bugibba oħra jew Paceville iehor.

Jehtieg li nżommu f'moħħna t-triq tan-nofs, it-triq tal-moderazzjoni fl-iżvilupp u fil-progress, it-triq ta' kawtela u attenzjoni kbira biex insalvaw l-identità Ghawdxija. Inkella Ghawdex jitlef dak li hu tiegħu u tiegħu biss. Irridu nagħrfu l-potenzjal ta' gżiritna u tal-Ghawdxin u mhux nippruvaw nintroduċu affarijiet barranin billi nikkupjaw lil haddiehor fi progress bla rażan li jgħarraq l-identità ta' Ghawdex.

Esperti fis-servizzi tal-vjaġġar...



TravelServices
LIMITED


A member of the **KDM** Group

- Giti...
- **Cruises...**
- Titjiriet... anke tal-Low Cost
- **Lukandi... u akkomodazzjoni oħra**
- Kiri tal-karozzi u hafna servizzi oħra

Tel: Victoria Gozo: 21561212/3 Valletta: 21235772 or info@jpetravel.net

RAYMOND CEFAL TAL-KELBA LTD.

- **BUILDING CONTRACTOR**
- **CRANE &
GENERATOR HIRE**




"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

Kummentarju (5)

Il-Ministeri fil-Knisja...

X'inhuma? X'ifissru?

Kif għandna nħaddmuhom?



° *kitba ta'* MONS. RENATO BORG

It-tifsira tal-kelma ministeru

Ministeru tfisser “servizz.” F’dan is-sens originali tagħha l-kelma ministeru tesprimi biss il-ħidma li biha l-membri tal-Knisja jkomplu, fi hdan il-Knisja u fid-dinja, il-missjoni u l-ministeru ta’ Kristu. Izda meta t-terminu jiġi magħżul fir-relazzjoni u fil-konfront ta’ diversi “*munera u officia*,” allura jehtieg li wiehed jagħraf biċ-ċar li huwa biss bil-qawwa tal-Ordinazzjoni Sagra li huwa jilħaq il-milja u s-sens veru propju tiegħu li t-tradizzjoni dejjem attribwiet lil kelma ministeru.¹ Dak li wassal biex dan it-terminu jiġi użat anke fil-konfront tal-lajċi kien propju għaliex huma permezz tal-Magħmudija jipparteċipaw mill-ħidma u l-missjoni tas-Sinjur tagħna Gesù Kristu. Għalhekk nitkellmu mill-“ministeru straordinarju” tat-tqarbin.²

Il-ħtieġa tal-ħidma tal-lajċi fil-Knisja

Il-ħidma tal-lajċi fil-Knisja, li ġejja mill-istess sejha nisanija, ma tistax tiġi nieqsa fil-Knisja. L-Iskrittura turina li sa mill-bidu tal-ħidma tal-Knisja kien hemm lajċi li taw is-sehem tagħhom b’mod spontanju u li halla l-frott.³ (Il-Konċilju Vatikan II fid-digriet dwar l-*Appostolat tal-Lajċi* jgħid li fi zminijietna, iktar minn qatt qabel, huwa mehtieg iż-żelu tal-lajċi, anzi ċ-ċirkostanzi ta’ zminijietna jitolbu li l-appostolat tagħhom ikun iktar intens u wiesa’.⁴ Il-ħidma tal-lajċi ta’ diversi għamlet hija sinjal ċar tal-ħidma tal-Ispirtu s-Santu. Huwa l-Ispirtu s-Santu li qiegħed jagħmel iktar konxji lil lajċi mir-responsabbiltà tagħhom u kullimkien ihegġiġhom biex ikunu ta’ servizz ta’ Kristu u tal-Knisja. Il-Knisja twettaq “l-appostolat” tagħha, b’modi differenti, permezz tal-membri kollha, dan għaliex il-vokazzjoni nisanija hija min-natura tagħha stess sejha għall-appostolat. Dan jidher fid-dawl tal-Knisja bħala ġisem mistiku ta’ Kristu.⁵ Permezz tal-Magħmudija, l-imgħammdin kollha ġew imdahħlin f’dan il-Ġisem Mistiku u ġew imsaħħin permezz tal-Konfirmazzjoni, biex fil-kundizzjoni propja ta’ kull wiehed u waħda minnhom jagħtu s-sehem tagħhom għall-bini tas-Saltna ta’ Alla.⁶ Fiż-zminijiet iktar reċenti l-iżvilupp tat-tagħlim dwar il-Knisja (l-ekkleżjoloġija) wassal biex jiġi elaborat il-kuncett tal-impenn tal-lajċi, mhux iktar ibbażat fuq is-sagramenti tal-bidu iżda wkoll bħala espressjoni ta’ parteċipazzjoni iktar konxja fil-misteru tal-Knisja skont l-Ispirtu tal-Pentekoste.

Diversità ta’ ministeri li lkoll jipparteċipaw mill-ministeru ta’ Kristu u huma indirizzati għall-istess missjoni

Huwa veru li lill-Appostli u lis-suċċessuri tagħhom Kristu

tahom l-uffiċċju li jgħallmu, li jmexxu u li jqaddsu f’ismu u bl-awtorità tiegħu. Izda anke l-lajċi, minħabba s-sehem tagħhom fl-uffiċċju saċerdotali⁷ profetiku⁸ u regali⁹ ta’ Kristu, fi hdan il-missjoni tal-poplu kollu ta’ Alla huma għandhom il-ħidma propja fil-Knisja u fid-dinja.¹⁰ Din il-ħidma hija dik li jevangelizaw; li jqaddsu; li janimaw u jipperfezzjonaw bl-ispirtu tal-Vanġelu l-ordni temporali hekk li jkunu xhieda għas-salvazzjoni ta’ huthom il-bnedmin. Barra minn hekk permezz tas-sagramenti, l-iktar dak tal-Ewkaristija, tiġi kkomunikata u alimentata fihom dik il-karità li hija r-ruħ ta’ kull appostolat.¹¹ Id-doni u l-kariżmi li l-lajċi jirċievu bil-qawwa tal-Ispirtu s-Santu għandhom ikunu għas-servizz tal-bini tal-Ġisem Mistiku ta’ Kristu u tad-dinja. Il-*Katekiżmu tal-Knisja Kattolika* jgħallimna li “l-istess differenzi li l-Mulej ried li jwaqqaf bejn il-membri tal-ġisem tiegħu huma għas-servizz tal-għaqda u tal-istess missjoni.”¹² L-istess appostlu San Pawl jurina fl-ittri tiegħu d-diversi ministeri, doni u kariżmi li kienu preżenti fil-Knisja tal-bidu, fil-Knisja appostolika.¹³

Il-lajċi jistgħu jhossuhom imsejhin jew ikunu msejha biex jikkollaboraw mar-Raġhajja tal-erwieh tagħhom fis-servizz li jagħtu lill-istess komunità ekkleżjali, biex tikber u tinghata l-*hajja* lill-istess komunità, billi jeżerċitaw ministeri differenti, skont il-grazzja u l-kariżmi li l-Mulej ikun irid jagħtihom.¹⁴ Għalhekk nistgħu ngħidu li kull lajċ, minħabba l-istess doni li rċieva, huwa xhud u fl-istess hin strument ħaj tal-missjoni tal-istess Knisja “skont il-qies tad-don ta’ Kristu.”¹⁵

Dritt jew Dmir?

Importanti ħafna li l-lajċi jagħrfu jiddistingwu bejn dawk li huma drittijiet u dawk li huma dmirijiet li jolqtuhom bħala imsieħba fil-Knisja u dak li hu mistenni minnhom inkwantu membri tas-soċjetà umana. Huma għandhom ifittxu li jarmonizzaw l-impenji kollha tagħhom u kif jgħallim il-*Katekiżmu tal-Knisja Kattolika* “f’kull haġa temporali għandhom ikunu mmexxijin mill-kuxjenza nisanija, għaliex ebda attività umana, lanqas f’materja temporali, ma għandha tkun imneħħiha minn taht is-setgħa ta’ Alla.”¹⁶

Ir-raġhajja tal-erwieh għandhom jagħrfu u jġibu ’l quddiem il-ministeri, l-uffiċċji u l-funzjonijiet tal-lajċi nsara, li għandhom il-fundament sagramentali fil-magħmudija u fil-Konfirmazzjoni, u ħafna minnhom anke fis-Sagrament taż-Żwieġ.¹⁷ Meta mbagħad ikun hemm il-ħtieġa, u l-utilità tal-Knisja tkun titlobha, ir-raġhajja jistgħu jafdaw lil xi lajċi,

skont in-normi stabbiliti mid-dritt universali, xi hidmiet li huma marbutin mal-ministeru propju tar-ragħajja iżda li ma jkunux jeħtieġu l-karattru tal-Ordni Sagri.

Madankollu tajjeb li wieħed jgħid mill-ewwel li l-hidma tal-lajċi ma tillimitax ruħha biex tissupplixxi n-nuqqas ta' saċerdoti jew għal sitwazzjonijiet ta' emerġenza jew ħtiġijiet kroniċi oħra. Hemm oqsma fil-hajja ekkleżjali li fihom, ma' ġenb il-hidma propja tal-ġerarkija hija mixtieqa l-partecipazzjoni attiva anke tal-lajċi, ibda mill-assemblea liturgika. Huwa veru li għaċ-ċelebrazzjoni ewkaristika hija mitluba l-azzjoni tas-saċerdot iżda l-azzjoni sagra mhix xi haġa esklussiva tas-saċerdoti iżda tal-ġemgħa kollha. Hija azzjoni komunitarja u għalhekk hija haġa normali li dawk il-hidmiet li mhumiex propji tal-ministri ordnati jkunu mwettqa mil-lajċi nsara.¹⁸ Il-Papa Ġwanni Pawlu II fl-Udjenza tat-2 ta' Marzu 1994 meta tkellem mill-"apostolat u l-ministeru tal-lajċi" josserva li huma hafna dawk il-lajċi, kbar u żgħar, żgħażaġh u anzjani, li jwettqu diversi ministeri fil-Knisja b'mod tajjeb matul il-liturgija; bit-talb, il-qari, il-kant, id-diversi servizzi ġewwa u barra l-knisja. Il-Papa filwaqt li jirringrazzja lil Alla ta' din ir-realtà jitolbu biex ikompli jkabbar dejjem iktar din il-hidma halli tkompli tikber fin-numru u fil-kwalità.

Tajjeb li aħna nagħrfu li l-ministeru tal-lajċi ma' jillimitax ruħu għal dak liturgiku iżda hemm hafna x'jista' jsir fil-qasam ta' l-evangelizzazzjoni, fit-thabbir tal-kelma ta' Alla għax huma msieħba fil-missjoni profetika ta' Kristu. L-evangelizzazzjoni hija responsabbiltà ukoll tal-lajċi. Huma jistgħu jirċievu hidmiet partikolari xi minn daqqiet anke mandat permanenti, bħalma huma l-katekezi, fl-iskola, fid-direzzjoni u redazzjoni ta' perjodiċi reliġjużi, fl-istampa kattolika, fil-mass media, fid-diversi inizjattivi u hidmiet tal-Knisja biex iġibu 'l quddiem u jxerrdu l-fidi.

- Dawn il-ministeri u t-tweġġiet ta' dawn il-hidmiet b'ebda mod ma jagħmel mil-lajċi nsara, ragħajja. Dan għaliex fir-realtà mhix il-hidma li tibni l-ministeru iżda l-ordinazzjoni sagramentali. Id-diversi ministeri, uffiċċji u funzjonijiet li l-lajċi nsara legittimament iwettqu fil-liturgija, fit-tixrid tal-fidi u fl-istrutturi pastorali tal-Knisja, għandhom ikunu mwettqa f'konformità mal-vokazzjoni speċifika tal-lajċi, differenti minn dik tal-ministri sagri.
- Hawn importanti li tinzamm ċara quddiem il-komunità ekkleżjali kollha d-differenza li tgħaddi bejn is-saċerdozju ministerjali li jingħata bl-Ordni Sagri u s-Saċerdozju komuni; differenza li mhix sempliċement fil-grad iżda fl-essenza. Għalhekk dejjem inħasset il-ħtieġa li tinstab terminoloġija appropjata.
- Huwa meħtieġ li r-ragħajja tal-erwieħ ikunu attenti biex jevitaw l-użu faċli u abbużiv ta' "sitwazzjonijiet ta' emerġenza" jew "ħtieġa ta' supplenza" fejn oġġettivament ma jkunux jeżistu u fejn b'daqqsxejn ta' programmazzjoni pastorali wieħed ikun jista' jilqa' għal din l-emerġenza.
- Fil-qasam tal-Evangelizzazzjoni, l-eżortazzjoni *Evangelii Nuntiandi* tagħmilha ċara li l-qasam propju tal-insara lajċi fil-hidma tal-evangelizzazzjoni huwa d-dinja wiesgħa u komplikata tal-politika, tar-realtà

soċjali, tal-ekonomija; kif ukoll tal-kultura, tax-xjenzi u tal-arti, tal-hajja internazzjonali, tal-istrumenti tal-mezzi tal-komunikazzjoni soċjali u anke f'realtajiet partikolari għall-evangelizzazzjoni, bħalma huma l-imħabba, il-familja, l-edukazzjoni tal-ulied u tal-adolesxenti, ix-xogħol professjonali u t-tbatija.

- Il-kariżmi sew jekk straordinarji jew sempliċi u umli huma grazzja tal-Ispirtu s-Santu li għandhom, direttament jew indirettament, l-utilità għall-Knisja, indirizzati biex jibnu l-Knisja, għall-ġid tal-bnedmin u għall-ħtiġijiet tad-dinja. Għalhekk ebda kariżma ma tista' tiddispensa ruħha mir-riferiment u mis-sottomissjoni għar-Ragħajja tal-Knisja. Il-Konċilju jagħmilha ċara meta jgħid li l-ġudizzju fuq il-ġenwità tal-kariżmi u fuq l-eżerċizzju ordnat tagħhom tmiss lil dawk li fil-Knisja huma msejha biex jippresiedu. L-eżerċizzju tal-Ġerarkija m'għandux iwassal biex jitwaqqfu l-ispirazzjonijiet tal-Ispirtu iżda biex jiġi eżaminat kollox u jinżamm dak li hu tajjeb, sabiex il-kariżmi kollha jikkoperaw, fid-diversità tagħhom u komplimentarjetà għal ġid komuni.

Ħtieġa ta' kollaborazzjoni

Importanti hafna l-kollaborazzjoni bejn id-diversi ministeri. L-ewwel u qabel kollox hija meħtieġa u indispensabbli l-kollaborazzjoni tal-lajċi mas-saċerdoti b'mod partikolari ma' dawk li fil-komunità għandhom ir-responsabbiltà tattmexxija. Din il-kollaborazzjoni tgħin biex tinħoloq pastorali organika. Daqshekk ieħor hija importanti l-kollaborazzjoni ta' bejn il-lajċi. Din il-kollaborazzjoni tista' tintlaħaq faċilment jekk il-kollaborazzjoni quddiem għajnejna li l-motivazzjoni ta' kull hidma fil-Knisja ġejja mill-imħabba lejn Alla u lejn ħutna l-bnedmin. Imbagħad irridu nagħrfu li għalkemm huma diversi l-ministeri imma waħda l-għalqa li fija qegħdin naħdmu u wieħed il-Mulej li qegħdin inservu.

(Dan hu diskors li sar fis-Seminar Pastorali Djoċesan, nhar it-Tnejn, 19 ta' Settembru 2011 fl-Oratorju Don Bosco)

¹ ĠWANNI PAWLU II, diskors fis-Simposium fuq il-«Kollaborazzjoni tal-fidili lajċi u l-ministeru tal-presbiteri», n. 3: l.c.).

² L-Istruzzjoni fuq *Xi kwistjonijiet dwar il-kollaborazzjoni tal-fidili lajċi u l-ministeru tas-saċerdoti*, Vatikan 1997.

³ *Atti 11,19-21; 18,26; Rum 16,1-16; Fil 4,3.*

⁴ KONĊILJU VATIKAN II, *Digriet Apostolicam Actuositatem*, proemio.

⁵ *Ibid.*, 2.

⁶ KONGREGAZZJONI TAL-FIDI, *Katekiżmu tal-Knisja Kattolika*, 971.

⁷ *Katekiżmu tal-Knisja Kattolika*, 901-903.

⁸ *Ibid.*, 904-907.

⁹ *Ibid.*, 908-909.

¹⁰ GWANNI PAWLU II, *Ittra Apostolika Christifideles Laici*, 23.

¹¹ *Apostolicam Actuositatem*, 3.

¹² *Il-Katekiżmu tal-Knisja Kattolika*, 873.

¹³ *1 Kor 12, 28; Ef 4, 7. 11-13; cf. Rum 12, 4-8.*

¹⁴ *Katekiżmu tal-Knisja Kattolika*, 901.

¹⁵ *Ef. 4,7.*

¹⁶ *Katekiżmu tal-Knisja Kattolika*, 912.

¹⁷ *Christifideles Laici*, 23.

¹⁸ *Ibidem.*

Intervista

President Ġdid għall-Azzjoni Kattolika f'Għawdex

il-KAV. JOE M. ATTARD jikkellem ma' ANTOINE VASSALLO, il-President il-ġdid tal-Azzjoni Kattolika f'Għawdex

F'quddiesa b'suffraġju lil Manwel Saliba, l-ex President tal-AK f'Għawdex li halliena għal għarrieda nhar is-26 ta' Awwissu li għadda, Mons Isqof Mario Grech habbar li post is-Sur Saliba kien se jiehdu s-Sur Antoine Vassallo, għal żmien twil ukoll f'din l-Għaqda. Jiena Itqajt mal-President il-ġdid u għamiltu din l-intervista.

1. Antoine meta u kif dhalt fl-Azzjoni Kattolika?

Għalkemm noqgħod fil-qrib tad-Dar tal-Azzjoni Kattolika, nistqarr li ma tantx kont naf dwar l-Għaqda. Ftit gimghat wara li nehhejt in-negożju tal-familja fl-1982 u allura stajt nintefa' iktar għat-tagħlim, kont attendejt attività fid-Dar Ċentrali mill-Moviment Għalliema Kattoliċi (li dak iż-żmien kien fi hdan l-Azzjoni Kattolika). Il-mibki President Rikardu Ellis (għalliem ukoll li kont nafu sew) hataf l-okkażjoni u stedinni għal-laqqha taċ-ċirku tal-irġiel. Meta mort hassejtni milqugħ f'ambjent li għoġobni – u komplejt!

2. Kont qed tistenniha din l-aħbar tal-għażla tiegħek?

Fil-fatt diversi drabi fis-snin li għaddew konna ddiskutejna fid-Direttorju persuni biex jiġu proposti lill-Isqof Nikol (u wara lill-Isqof Mario) biex jiehdu l-kariga ta' President Djoċesan: jien dejjem għamiltha ċara li ma nħossnix adattat. Hekk ukoll għidt lill-Isqof Grech meta sejjahli l-Kurja; iżda hu, għalkemm stedinni niehu f'it granet ta' riflessjoni, stqarri li konvint mill-għażla tiegħu u ma kellux intenzjoni jibdel hsiebu!

3. Kif hadtha?

Kien xokk – kont naf li kariga bħal din, jekk tagħtiha s-serjetà li jixirqilha, tehdlok hinek kollu. Iżda Mons Isqof irrepetili li nsib is-sapport kollu – anzi li jrid ikun involut kontinwament. Fil-granet ta' wara irriżenjajt mill-Kunsill tal-Gozo NGOs Association, fejn kont President sa mit-twaqqif fl-2003, u f'it f'it qiegħed nirtira mill-kumitati fejn kont nirrappreżenta lis-settur. Kont għamilt hafna pjanijiet dwar x'nagħmel mal-irtirar: il-bniedem jipproponi u Alla jiddisponi!

4. Għad hemm postha l-Azzjoni Kattolika fiż-żminijiet tal-lum?

Nemmen hafna fl-Azzjoni Kattolika; anzi fi żminijiet meta numru jizdied madwarna ma għadhomx iħossuhom insara, hemm bżonnha iktar! L-istil tagħha hu sempliċi (u "ovvju") ferm: formazzjoni permezz tat-talb u t-tagħlim biex il-membri – individwalment u



kollettivament – jagħtu sehemhom għat-tigdid u t-tishih tal-Knisja u tas-Socjetà. Iġifieri din hi l-istess mira tal-Knisja; allura l-kariżma jew karatteristika tal-Azzjoni Kattolika hi appuntu d-disponibbiltà lejn il-Ġerarkija: il-kappillan u l-isqof. L-importanza tal-Appostolat tal-lajċi ma hemmx għalfejn niddiskutih – dejjem ikun enfasizzat mill-QT Benedittu XVI (bħall-papiet ta' qablu) u minn tant isqifijiet (mhux l-inqas, dawk tagħna).

5. Għandha l-AK f'Għawdex pjan ta' azzjoni għas-snin li ġejjin: li jiġbor fih reklutaġġ ta' membri, u li jilhaq diversi oqsma: media, politika, soċjetajiet ta' sports, baned u thegħiġ tal-kultura nisranija?

Waqt l-Assemblea tal-bidu tas-Sena Soċjali (li allura kienet l-ewwel appuntament formali tiegħi) ipprezentajt il-viżjoni tal-Azzjoni Kattolika, ibda mill-motto – li jgħaqqad dak tal-Azzjoni Kattolika Maltija mal-Pjan Pastoral – "Fil-Ministerjalità





nagħrfu l-Identità”. Dawn it-3 kelmiet jiġbru fihom elementi essenzzjali profondi: nittama li nixtarruhom sew u napplikawhom! Fid-diskors programmatiku tiegħi shaqt li rridu nkunu dejjem lesti noffru l-isforzi tagħna skont il-bżonnijiet parrokkjali u djoċesani: haddiema umli fl-għalqa tal-Mulej. Il-membri ġejjin minn firxa wiesgħa ta’ ambjenti u allura ma għandniex naqtgħu jiesna li possibbli nilhqu lil kulhadd. Ovvjament ma nistgħux ninjoraw l-għażla preferenzjali favur il-fqar – u l-aġġar faqar hu l-injoranza reliġjuża! Ovvjament mal-medda tas-snin l-istil u l-metodi jinbidel; tfaċċaw organizzazzjonijiet oħra li qegħdin joffru ċerti servizzi u jwettqu hidmiet li kienet bdiethom din l-Għaqda; aħna dejjem lesti biex naraw xi bżonnijiet jixraq nimmiraw.

6. Kif jistgħu l-membri jagħtu servizz lill-Knisja billi jqegħdu għad-dispożizzjoni tal-AK t-talenti u xi ftit mill-hin tagħhom minn barra dak tal-laqgħa? Jistgħu jkun ta’ għajnuna għall-klassijiet tal-Katekiżmu? Jista’ kultant u tant jinholoq mument ta’ ekumeniżmu ma’ insara oħra?

Id-Direttorju qiegħed jistudja kif nużaw bl-aħjar mod ir-rizorsi umani disponibbli: il-mijiet ta’ membri diġà jagħmlu xogħol imprezzabbli fil-familji tagħhom u bl-eżempju u b’xi kelma tajba kull fejn ikunu. Bosta minnhom ukoll jgħallmu d-duttrina, jagħtu sehemhom fil-liturġija, huma mdaħħlin fir-radjjiet komunitarji u involuti fil-promozzjoni umana (biex insemmi erba’ oqsma biss). Irridu nkomplu nenasfazzaw li membru ma jistax jikkuntenta ruħu bil-laqgħa ta’ formazzjoni kull ġimgħa – dik trid tixprunah għall-hidma, akkost tas-sagrificju. Il-bżonn urġenti għar-ri-evangelizzazzjoni (konfermat minn tant opinjonijiet anti-evanġeliċi li nisimgħu u naqraw madwarna) ma jistax ihallina komdi; ma nistgħux nillimitaw il-hidma għal xhin ma jkollu xejn x’nagħmel “iaktar importanti”!

7. Wara kollox meta twaqqfet l-Azzjoni Kattolika (fi żmien Alcide De Gasperi!) x’kien propju l-għan tagħha?

Biex inkunu eżatti l-Azione Cattolica bdiet fis-seklu dsatax (awtorizzata mill-Beatu Piju IX) – iżda ċ-ċirkostanzi wasslu għal kważi xoljiment sa xhin il-Papa Piju XI reġa’ poggija fuq riglejn sodi, b’mira ta’ evangelizzazzjoni tas-soċjetà Taljana ta’ bejn iż-żewġ gwerer. Illum għadha tinhass bħala l-assocjazzjoni prinċipali tal-lajċi: tistudja fid-dawl tal-fidi

s-soċjetà sħiħa. Wara ftit waslet sax-xtut tagħna u nfixret ma’ kullimkien. Ikolli ngħid li f’pajjiżna ukoll intlaqgħet tajjeb ħafna u saret “l-id il-leminja tal-Knisja”.

8. Issa kemm ilha fostna l-AK u kif tarah il-futur tagħha?

Ma damitx ma waslet fi xtutna wara r-“ri-fondazzjoni”. Infatti skorrew tmenin sena mill-ewwel laqgħat tal-Azzjoni Kattolika f’Għawdex li nstabet riferenza għalihom. Xterrdet b’ritmu mgħaġġel mal-parroċċi kollha; iżda nistgħu ngħidu li kellha tibda mill-ġdid wara l-gwerra peress li ċ-ċentri jew Ċirkli tpoġġew għad-dispożizzjoni tal-familji li emigraw minn Malta biex jaħarbu mill-perikli. Dejjem kienet kunsidrata bħala pedina indispensabbli għat-tishih tas-Saltna u għat-twettiq ta’ aspetti prinċipali tal-hidma pastorali. Diffiċli timmagina kif nistgħu ngħaddu mingħajrha jew kif nissostitwixxu din l-“armata” ta’ lajċi li jaħdmu senz’interessi f’firxa tant wiesgħa ta’ oqsma skont fejn nigu msejja.

9. Nemmen li mal-‘out going generation’ l-AK għandha appoġġ tajjeb, imma fost it-tfal u ż-żgħażaġ xi tghidli?!

Ngħidha bla ħabi: forsi bħal tant organizzazzjonijiet (reliġjużi u ċivili), jinhass in-nuqqas ta’ leaders; u għandi f’moħħi li nerġġu norganizzaw kors ta’ formazzjoni għat-tmexxija. Nesprimi ukoll l-inkwiet tiegħi li neqsin mill-membri f’xi faxxa tal-età. Iżda dan ma japplikax l-istess għal kull parroċċa; per eżempju hemm fejn għandna numru qawwi ta’ tfal sal-grizma – u lil hemm. Allura għandi xi proposta li bi ħsiebni ngħaddiha lil Mons Isqof kif nistgħu nikkoordinaw aħjar halli, iktar milli nfittxu li nżidu l-membri għall-“unur” tagħna, naraw li kull bżonn ikun hemm min jieħu ħsiebu.

10. Għandek f’moħħok xi tibdil jew xi strutturar?

Peress li l-Azzjoni mhix limitata għal xi tip ta’ hidma partikulari – jew eskluża minn xi qasam – irrid li nanalizzaw sew il-bżonnijiet fil-Knisja u s-soċjetà biex niffokaw fuq kif nistgħu ngħinu biex “insolvuhom”. Anki jekk ilu xi snin jiġi studjat statut ġdid, ma tantx nara bidliet fl-istruttura minnha nfisha: li rridu nibdlu hi l-mentalità li l-inqas riskjuż hu li ma naddattawx għal sitwazzjonijiet godda! Allura rrid inwassal dal-messaġġ, anki fil-laqgħat li bdejt mad-dirigenti, assistenti u membri.

"Aġhtihom, O Mulej, il-mistrieħ ta' dejjem, id-dawl ta' dejjem jiddi lilhom, jistrieħu fil-paċi. Ammen."

Talb għall-Għeżież Mejtin

minn Fr. Charles Buttigieg

Il-Qawmien mill-Mewt

L-insara jiċċelebraw ir-rebħa ta' Kristu fuq il-mewt fil-misteru tal-Għid. Dan il-misteru hu uniku u jisboq kull ħsieb ieħor li nsibu fil-Bibbja. Fil-ħsieb tat-Testment il-Qadim tal-bidu nsibu li mal-mewt il-ħajja tal-bniedem tiġi fit-tmim tagħha kemm fir-relazzjoni tagħha ma' Alla u kemm mal-oħrajn. Huwa Alla biss li jgħix għal dejjem. Huwa fil-Ġudajzmu tardiv (c.200 Q.K.) li nibdew niltaqgħu mal-idea tal-qawmien mill-mewt għall-premjew jew għall-kastig. Fi żmien Kristu nsibu l-Fariżej li kienu jemmu fl-immortalità tar-ruħ u l-qawmien tal-ġisem fl-aħħar taż-żminijiet waqt li s-Sadducej li kienu jhaddnu biss l-immortalità tar-ruħ bħall-Griegi, ma kinux jemmu li l-ġisem jerga' jquw fl-aħħar taż-żminijiet.

Talb għall-Mejtin

Il-qawwa tat-talb għall-mejtin titkellem dwaru anke l-Bibbja, fejn fit-Tieni Ktieb tal-Makkabej 12:46, naraw il-qawwa tal-offerta u t-talb sabiex ipattu għad-dnubiet tal-mejtin u taqlgħalhom il-maħfra u l-purifikazzjoni: "Għalhekk (Ġuda l-Makkabej) offra sagrificċju tal-purifikazzjoni biex il-mejtin jinħelsu minn dnubhom." Missirijiet il-Knisja fosthom San Ġwann Kriżostmu fl-omelija tiegħu dwar l-Ewwel Ittra lill-Korintin jiteklem dwar li għandna noffru ukoll talb għall-mejtin: "Ħa ngħinuhom u niftakru fihom. Jekk ulied Ġob kienu jtnaddfu mit-tniġġis tagħhom bis-sagrificċju ta' missierhom, għaliex għandna naħsbu li l-offerti tagħna għall-mejtin mhux se jiksbulhom xi farag? Ma noqogħdux naħsbuha biex ngħinu lil dawk li ġa telqu u noffru talb għalihom." (ara PG 61, 594-595). Anke s-salmi jiteklem minn din ir-realtà ta' wara l-mewt, per eżempju s-salm eċċezjonali 130, 'De Profundis' kif ukoll inkomplu nsibu siltiet importanti mill-Bibbja dwar il-ħajja ta' dejjem speċjalment fil-Ġdid Testament li hu l-bxara t-tajba tal-Qawmien ta' Kristu: "li Kristu miet għal dnubietna, skont il-Kitba, u kien midfun u qam it-tielet jum skont il-Kitba, u deher lil Kefa, mbaġhad lit-Tnax. Imbaġhad deher lil aktar minn ħames mija aħwa f'daqqa, li ħafna minnhom għadhom ħajjin sal-lum, oħrajn mietu. Imbaġhad deher lil Ġakbu, mbaġhad lill-appostli kollha. Fl-aħħarnett deher lili, bħala rimi" (1 Kor 15:3-7); "Fejn hi, ja Mewt, ir-rebħa tiegħek? Fejn hi, ja Mewt in-nigġieža tiegħek?" (1 Kor 15:55).

It-Tagħlim tal-Knisja

Santu Wistin fir-4 seklju W.K. jiteklem b'mod ċar dwar l-importanza tat-talb għall-għeżież mejtin fil-purgatorju speċjalment permezz tal-offerta tas-sagrificċju tal-

quddiesa (ara Agostino, Manualetto, 29,109-110). L-Ittra enċiklika *Spe Salvi* tal-Papa Benedittu XVI fin-numru 41 titkellem dwar jum il-ħaq u ssemmi l-parabbola tal-ghani u Lazzru kif insibu fl-evangelju ta' Luqa 16:19-31. L-Ittra tkompli tghallem dwar is-salvazzjoni tal-bniedem u għalhekk il-bniedem għandu jittama f'din it-tama ċerta ta' salvazzjoni minn Ġesù Kristu. Il-Papa fuq kollox jagħtina tagħlim ċar dwar in-novissmi: il-mewt, l-infern u l-ġenna, infatti l-ittra ssemmi l-purgatorju, l-infern u l-ġenna fin-numru 45. Turi fuq kollox l-importanza tat-talb għall-mejtin kif jurina ukoll l-Antik Testament fejn wieħed jiltaqa' mal-ħsieb li jista' jgħin lill-mejtin bit-talb kif naraw fi'2 Makk 12:38-45.

Il-Katekiżmu tal-Knisja Kattolika fin-numru 1030, jiteklem ċar dwar il-verità tal-purgatorju jew tat-tisfija tal-aħħar: "Dawk li jmutu fil-grazzja u l-ħbiberija ta' Alla, iżda mhux safja għal kollox, minkejja li żguri mis-salvazzjoni ta' dejjem tagħhom, wara mewthom iġarrbu purifikazzjoni, biex jiksbu l-qdusija meħtieġa ha jidhlu fl-hena tas-sema."

Konklużjoni

Jeżistu diversi kotba tajbin li jgħallmu dan it-tagħlim importanti tal-Knisja. Nissuġġerixxi li l-parroċċi kollha jaħdmu u jagħmlu dan f'dan ix-xahar partikulari ta' Novembru u jheggu dan it-talb, fl-għaqdiet reliġjużi, fi gruppi ta' talb u għal dawk li jagħmlu l-adorazzjoni. Fuq kollox dan għandu jsir fl-animazzjoni tat-talb tal-pellegrinaġġi lejn iċ-ċimiterji, li l-parroċċi tagħna jorganizzaw f'Jum l-Erwieħ Kollha jew f'xi Ħadd ta' Novembru, kif ukoll fit-talb jew fil-velji li jsiru fiċ-ċimiterji tagħna fix-xahar tal-mejtin. "Aġhtihom, O Mulej, il-mistrieħ ta' dejjem, id-dawl ta' dejjem jiddi lilhom, jistrieħu fil-paċi. Ammen."

Bibliografija

- DE BOER, M.C., "The defeat of Death. Apocalyptic Eschatology in 1 Corinthians 15 and Romans 5", in *JSNTSS* 22 (1998) 93-140.
- MEYNET, R., *Jésus Passe. Testament, Jugement, Exécution et Résurrection du Seigneur Jésus dans les évangiles synoptiques*, Rhétorique Biblique 3, Roma - Paris 1999.
- LIETZMANN, H., *An die Korinther I/II*, Tübingen 1969.
- SANDERS, J.T., "Wisdom, Theodicy, Death, and the Evolution of Intellectual Traditions", *Journal for the Study of Judaism* 36/3 (2005a) 263-277.
- SEGAL, A.F., "Paul's Thinking about Resurrection in its Jewish context", *NTS* 44 (1998) 400-419.

APPREZZAMENT

Dun Ġwann Grech

1923 - 2011

Dun Ġwann Grech twieled ix-Xewkija, Ghawdex, fid-19 ta' Lulju 1923. Wara li attenda l-Iskola Primarja tax-Xewkija, huwa kompla l-istudji tiegħu fis-Seminarju tal-Qalb ta' Ġesù, fir-Rabat, Ghawdex. Hu hass li l-Mulej kien qiegħed isejjaħlu għas-saċerdozju; għalhekk wara l-kors ta' seba' snin fis-Seminarju hu kien ordnat saċerdot mill-Isqof Mons. Giuseppe Pace, fil-Katidral ta' Ghawdex, fit-22 ta' Mejju 1948. Dun Ġwann qaddes l-Ewwel Quddiesa sollenni tiegħu fil-Knisja Parrokkjali tax-Xewkija fl-20 ta' Ġunju 1948.

Bħala Viċi Parroku f'rahal twelidu, minbarra ċ-ċelebrazzjoni kuljum tal-Quddiesa, Dun Ġwann kien jagħti wkoll servizzi oħra fosthom, il-Qrar, ir-reċita tar-Rużarju u l-Barka Sagramentali kull flgħaxija, sigħat tal-Adorazzjoni u kura spiritwali tal-morda u l-moribondi. Għal diversi snin serva bħala Direttur Spiritwali tal-Għaqdiet Reliġjużi, il-Legġun ta' Marija u l-Azzjoni Kattolika, kif ukoll tal-Banda "Il-Prekursur". Kien ukoll għalliem fl-Iskola Sekondarja Ninu Cremona fir-Rabat, Ghawdex, għal aktar minn għoxrin sena.

Il-hidma saċerdotali tiegħu ma kinitx limitata għall-Parroċċa tax-Xewkija. Fil-fatt għal aktar minn tletin sena Dun Ġwann kien konfessur regolari fil-Parroċċa tal-Munxar, għadda snin twal fl-Italja, f'parroċċi fi Prato u Ruma, kif ukoll, għal bosta snin huwa kien imur bħala *supply priest* l-Ingilterra, il-Kanada, l-Istati Uniti u l-Awstralja.

Dun Ġwann kellu hafna għal qalbu lil raħal twelidu, ix-Xewkija, u l-Patron tiegħu San Ġwann Battista. Fil-fatt hu kien wieħed minn ta' quddiem biex jipperswadi lill-Isqof Giuseppe

Pace sabiex jagħti l-permessi meħtieġa biex tinbena l-Knisja **R o t u n d a**. Flimkien mal-qassisin l-oħra tal-Parroċċa huwa kien iħabrek biex jiġbor il-fondi kemm kull gimgha, fil-gabra

"tax-xelin" kull familja, kif ukoll fl-organizzazzjoni ta' fieri, ġiti u attivitajiet oħra. Il-holma tiegħu u tax-Xewkin kollha saret realtà meta tqegħdet l-Ewwel Gebla tal-Knisja Rotunda fl-1952 u t-tqegħid tas-salib tal-Koppla fl-1970. Meta mbagħad, fl-1972, laħaq bħala Arċipriet Dun Karm Mercieca, huwa flimkien mal-qassisin l-oħra tal-Parroċċa, għenu biex jitwettqu l-proġetti kbar u numerużi fl-intern tar-Rotunda, fosthom il-prospettivi, il-paviment tal-irham, il-presbiterju u l-artal maġġur tal-irham, il-konfessjonarji, pitturi u l-kumpliment. Fl-aħħar proġett kbir tas-sett tal-qniepen godda, Dun Ġwann ta s-sehem tiegħu ukoll bħal kull Xewki iehor.


Dun Ġwann kien jiehu sehem attiv fiċ-ċelebrazzjonijiet Liturġiċi tal-festa tal-Patron tar-raħal, San Ġwann Battista. Kien jinteressa ruħu fl-armar u l-marċi u kien jagħraf jagħti tifsira nisranija lill-festa ukoll fiċ-ċelebrazzjonijiet esterni.

Fl-aħħar snin ta' ħajtu huwa refa' s-salib tal-mard b'rassenjazzjoni kbira. Minkejja li saħħtu ddgħajfet hafna u l-vista tilifha għal kollox, huwa xorta waħda baqa' sal-aħħar jiċċelebra l-Quddiesa, mghejjun minn saċerdot iehor. Wara xi jiem rikoverat fl-Isptar Generali ta' Ghawdex, ruħu ttajret lejn il-Hallieq nhar il-21 ta' Ottubru 2011, fl-età ta' 88 sena, biex jiehu minn għandu l-premjura tal-hidma vasta tiegħu fil-Għalqa tal-Mulej.

Il-poplu tax-Xewkija wera l-apprezzament tiegħu lejn Dun Ġwann Grech u x-xogħol li wettaq bħala saċerdot billi attenda b'mod numeruż għall-funeral tiegħu li fih hadet sehem ukoll il-Banda "Il-Prekursur". Irroddu ħajr lil Alla li għoġbu jagħtina lil Dun Ġwann Grech li għal 63 sena qeda l-ministeru saċerdotali għall-glorja ta' Alla u għas-servizz tal-erwieħ. Agħtith O Mulej, il-mistrieħ ta' Dejjem.

Bennie Mercieca





Għall-kaċċa fil-Ġgantija

Ix-Xagħra li sa ftit tas-snin ilu kienet magħrufa bl-isem ta' Casal Caccia kienet post tajjeb ħafna għall-kaċċa. Illum bil-bini kollu li tela' ma' kullimkien forsi wiehed ftit jista' jimmagina post bħal dan għall-kaċċa imma madwar mija u sebgħin sena ilu meta saret l-inċiżjoni li ser nitkellmu dwarha, s-sitwazzjoni żgur li kienet ħafna differenti minn dik tal-lum.


Artisti bħal Jean Houel kif ukoll Charles de Brocktorff li ħallewlna tpingijiet importanti ħafna tal-Ġgantija, t-tnejn li huma fit-tpingijiet tagħhom juru kaċċaturi f'diversi perjodi tas-sena għall-kaċċa ġewwa t-tempji tal-Ġgantija.

L-inċiżjoni li qiegħed nippublika ma' dan l-artiklu hija pjuttost rari u sal-lum għadni ma sirtx naf f'liema ktieb giet ippubblikata. X'aktarx li din l-inċiżjoni giet ippubblikata f' *'The Sporting Magazine'* li kien joħroġ bejn 1-1792 u 1-1870 minn J. Pittman. Fil-fatt l-inċiżjoni giet ippubblikata minn J. Pittman ta' Warwick Square, Londra. Dan jista' jispjega l-fatt għalfejn din l-inċiżjoni sabiha mhix daqstant magħrufa. L-inċiżjoni li hija magħmula minn pjanċa tal-azzar turi raġel għall-kaċċa tas-summien eżattament quddiem il-faċċata tat-tempju l-kbir.

Mid-dettalji li jidhru fl-inċiżjoni nistgħu niksbu ħafna tagħrif. L-ewwel nett x'aktarx li l-kaċċatur huwa bniedem barrani għax l-ilbies tiegħu huwa differenti minn dak ta' l-Għawdxin li jidhru fit-tpingijiet ta' Brocktorff. Min huwa diletant tal-kaċċa jaf li l-aħjar żmien għas-summien huwa bejn 1-20 ta' Marzu u 1-20 t'April għalkemm is-

summien jidher ukoll minn Settembru sa nofs Novembru. Is-summiena ssibha l-aktar fil-wita, fl-andrijiet u fir-raba', fil-ġnub ta' għoljiet u għalhekk il-wesgħa ta' quddiem it-tempji tal-Ġgantija hija post ideali fejn kienet iżzomm is-summiena. Kemm mill-ilbies tar-raġel li jidher fl-inċiżjoni kif ukoll mill-ħaxix għoli ta' quddiem it-tempju nistgħu nikkonkludu li din l-inċiżjoni turi xi żmien bejn Marzu u April. Barra minn hekk peress li fir-rebbiegħa s-summiena tpassi bil-lejl, mill-inċiżjoni nistgħu nittendu li x-xena tpittret ftit qabel inzul ix-xemx għaliex jidher idawl fix-xefaġ fin-naħa tal-punent tat-tempju. Fl-inċiżjoni naraw li l-kaċċatur huwa akkumpanjat minn żewġt iklieb li huma meħtieġa fil-kaċċa tas-summien biex itajru lis-summien li jkun moħbi fil-ħaxix. Fuq l-għatba tat-tempju l-kbir jidher raġel ieħor qiegħed jikkarga l-ixkubetta. Ma rridux ninsew li dak iż-żmien l-ixkubetta kienet taż-żniet u kien ikollha tir wiehed. Għalhekk kien importanti li biex wiehed jispara spiss ried ikollu aktar minn xkubetta waħda u xi hadd li jikkargalu l-ixkubetti.

L-identità tal-artist li għamel din il-veduta hija xi ftit konfuża. L-inċiżjoni hija ffirmata minn J. Bateman. Għalkemm kien hemm diversi artisti Inġliżi b'dan l-isem, x'aktarx li l-artist huwa James Bateman li għex bejn 1-1814 u 1-1848. L-inċiżur huwa x'aktarx John Wykeham Archer li għex bejn 1-1808 u 1-1864. L-inċiżjoni hija ntitolata *'Quail shooting near the Torre del Gigante (Giants Tower) Gozo'* u għandha qisien ta' 98mm x 140mm.



Ghawdex 400 sena ilu



Paġna mill-Arkivju Nazzjonali - 197

Riċerka ta' Joseph Bezzina


© 2011

Tnehhija ta' mbarazz u terrapien

Id-dokument numru mija sebgha u disghin li qeghdin nippubblikaw f'din is-senslela ta' paġni mill-Arkivju Nazzjonali ta' Ghawdex tikkonsisti f'Bandu jew ordni biex ma jithallix imbarazz u terrapien quddiem id-djar fiċ-Ċittadella u fir-Rabat. Jinsab registrat fit-tielet volum tal-Acta tal-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798) folju 48r-v (NAG, UG, Acta, 3/1611–1612, 48r-v).

Din hi t-traskrizzjoni tal-Bandu:

Item ordinano et comandano che tutti quelli che tenino o possedno quovis titolo alcuni tenimenti di casi o casalini tanto dentro questo Castello, qunato nel Rabbato, e quelli son cascati o cascheranno per li stradi pubblici, debbano far termino di giorni otto quelli nittigare o far nettigare detti stradi pubblici et farli netti et espediti etiam d'altra mundicia o material cascata da detti casalini sotto pena di pagare sei Tari, la mita all'Università del Gozzo, et l'altra mita al Mastro di Piazza, et che il mastro di Piazza sia obbligato quelli fare slaciare et nettigare dette stade a dispeze del patrone.



Dan hu *Bandu* ieħor maħruġ fl-1 ta' Settembru 1611 – erba' mit sena ilu – mill-gurati Marcello Burlo, Salvo Refalo, u Pietro Gambino. Il-*Bandu* hu indirizzat lil dawk kollha li kienu sidien jew kellhom kwalunkwe titlu fuq id-djar jew mezzanini, kemm fiċ-Ċittadella kif ukoll fir-Rabat, biex ma jhallux imbarazz u terrapien quddiem il-proprjetà tagħhom.

Ghawdex fis-sena 1611 kien għadu ma stejqrax mid-daqqa mortali li kien ha fis-sena 1551 meta hamest elef Ghawdexi ittiehdu fil-jasar. Uħud minn dawk li harbu qabel l-Assedju ta' dik is-sena, u oħrajn li kienu mifdija mill-jasar, reġġu lura Ghawdex. Izda l-popolazzjoni kienet għadha ma laħqitx iċ-ċifri ta' qabel. Hu kkalkulat li dik il-habta kienet xi haġa 'l fuq minn elf ruh.


Minħabba f'hekk kien hemm numru konsiderevoli ta' djar u mezzanini, fiċ-Ċittadella u fir-Rabat, li kienu f'qagħda hażina. Kien jiġri li, meta tagħmel xi maltempata u haġna xita, iċċiedi xi biċċa binja u t-triq timtela bit-terrapien. Kemm-il darba dan kien jithalla fin-nofs u johloq tfixkil u periklu lil min ikun irid iġħaddi minn dawk l-inħawi. Mhux hekk biss, kien jiġri li uħud jieħdu

l-okkażjoni tal-borġ terrapien biex jifgħu l-imbarazz u ż-żibel tagħhom fuqu. Veru, kif jingħad, m'hemm xejn għdid taht ix-xemx.

Dan il-Bandu qiegħed jordna lill-proprjetarji li m'għandhomx iħallu terrapien jew imbarazz ieħor jaq' jew jingħad fit-triq quddiem il-proprjetà tagħhom. Meta jiġri hekk, kellhom fi żmien tmint ijiem jaraw x'jaġħmlu halli jiżgumbraw it-triq u jnaddfu warajhom. Min, wara li tingħidlu l-attenzjoni fuq hekk, jibqa' ma jaġħmel xejn kien jeħel multa ta' sitt irbġhajja. Nofs din is-somma kienet għall-istess Università, u n-nofs l-ieħor kien għall-Mastru tal-Pjazza.

Il-Mastru tal-Pjazza kien bniedem responsabbli miż-żamma ġenerali tal-ordni pubbliku. Id-dejma li tgħasses il-plajja tal-gżira biex ma thallix inzul tal-furbani kienet taht l-awtorità tiegħu. Kien ukoll responsabbli għaž-żamma tal-liġi u għalhekk ried jara li dan il-Bandu tal-Università jiġi esegwit.

Jekk il-proprjetarji ma jnaddfux it-terrapien u l-imbarazz huma, il-Mastru tal-Pjazza kellu s-setgħa jqabbad in-nies tiegħu halli jaġħmlu hekk. Naturalment kien jibgħat il-kont tat-tindif lill-proprjetarji nnifishom. Kienet tiġihom għolja l-biċċa, għax barra li jħallu l-multa, kellhom iħallu wkoll tal-ispejjeż tat-tindif.

XHIEDA NISRANIJA FL-ISTORJA TAL-KNISJA GĦAWDXIJA

Patri Ġigi Camilleri S.J. Missjunarju ta' Talenti (2)

Patri Ġigi kellu bosta kwalitajiet sbieħ li ħaddimhom għas-saltna ta' Alla.

Kien iħobb hafna l-ambjent tant li kiteb: "Wara l-ħmieġ u l-istorbju ta' Kalkutta, dik l-arja friska u safja tal-irħula tagħna mxerrda mal-kampanja arjuża kienet iġġieghlek tistħajjel li konna fil-ġenna tal-art" (Lill-Ħbiebna, Ottubru 1997 p. 206). Kien iħobb l-animali u l-agrikultura u ra fihom mezz biex jgħin lill-foqra tal-Indja. Għalhekk beda farm tat-tiġieġ u l-majjali u f'kull parroċċa kien ikollu l-baqar. F'ħafna rħula għen lin-nies iħaffru bjar biex ikollhom ilma x'jixorbu u jsaqqu l-għelieqi. Fuq kollox din kienet parti mill-missjoni tiegħu f'pajjiż fejn hemm hafna faqar. Il-Knisja minn dejjem għenet lill-bniedem mhux biss fuq livell spiritwali iżda anki fuq livell materjali.

Fil-ġnien li kien hemm fid-dar tal-isqof kien ikabbar ħxejjex għall-mejda u t-tisjir. Fl-Indja kien iħobb jagħmel gbejniet friski jew tal-bżar. U b'hekk f'dan il-pajjiż imbiegħed kien irnexxielu joħloq għalqa Għawdxija bi ħxejjex u ħwawar li kont issibhom biss f'Għawdex. Mhux biss kien irabbi l-fniek u t-tiġieġ iżda kien jaf isajjarhom bi stil Malti. Dan il-passatemp ma tellifx il-ħidma missjunarja tiegħu jiġifieri li jaqdi d-doveri tiegħu ta' kappillan, amministratur u anki Vigarju tal-Isqof tal-post. Meta kien Manresa kien jagħmel 'Tikwisa' li kien iħawwar tajjeb u li kienet trid ix-xogħol biex tagħmilha. Għar-religjuż kull hidma li hija magħmula taht ubbidjenza

jew approvata mis-Superjuri tiegħu għandha valur. U nitgħallmu minn Patri Ġigi li għandna nsibu passatemp mhux biss li jserrhuna iżda li jkunu utli għal ta' madwarna wkoll. Fuq kollox jgħallimna li x-xogħol manwali mhux degradanti għall-bniedem iżda meta magħmul "bi Kristu, fi Kristu u ma' Kristu" għandu valur kbir.

Patri Ġigi kien ukoll kittieb. Kellu pinna hafifa u mexxejja filwaqt li tiegħu gost taqra l-artikli li kien jikteb. Kien jikteb fuq ir-Rivista "Lill-Ħbiebna" fuq l-esperjenzi tiegħu fl-Indja u fir-rivista "ix-Xagħra". Fiha kiteb sensiela ta' artikli "Dawn Qdewna" artikli li kien jiddedika lil dawk li fis-snin mgħoddija b'xogħolhom kienu jaqdu l-bżonnijiet kollha tan-nies tar-raħal tax-Xagħra. Fl-1999 l-Lumen Christi Publications ippubblikat "Il-Mixja Spiritwali ta' Dom Lorenzo Scupoli" li t-traduzzjoni tiegħu kienet xogħol ta' Patri Ġigi. Min jaf kemm-il siegħa għadda fuq din it-traduzzjoni biex il-qarrej Malti jkun jista' jaqraha b'Malti mexxej. Meta kien Għawdex beda jikteb l-awtobiografija tiegħu iżda din sa issa ma gietx ippubblikata.

Meta kien għadu l-Indja u hawn Għawdex kont tarah bit-talja f'idu jagħmel il-kuruni. Dan ma kienx xi passatemp imma sinjal ħaj tal-imħabba kbira li kellu lejn il-Verġni Marija. Ħafna kienu jfittxu l-kuruni li kien jagħmel.

Fuq kollox ma nistgħux nikkonkludu minn dan li għedna li Patri Ġigi kien mehdi b'hekk biss. Kien missjunarju li għamel hafna gid spiritwali. Kellu qalb ġeneruża ħafna. Min jaf kemm nies marru jitolbuh għajjnuna jew ma kellhomx biex jixtru l-medicina jew xi bżonn kbir iehor. U Patri Ġigi dejjem kien jilqagħhom b'idejħ miftuħa, jaqdihom u jibgħathom lura bil-barka ta' Alla.


Patri Ġigi kien jaf jirbaħ il-qلب ta' kulħadd bit-tjubija ta' qalbu, iċ-ċajt fi kliemu u s-sempliċità ta' ruh kienet tiġbed lil kulmin jiltaqa' miegħu.

L-isbaħ deskrizzjoni tal-ħajja sabiħa ta' Patri Ġigi nistgħu niġbruha fil-kliem ta' San Pawl lill-Korintin: "Sirt dgħajjed mad-dgħajfn, biex nirbaħ id-dgħajfn. Sirt kollox ma' kulħadd, biex insalva lil kulħadd. Nagħmel dan kollu minħabba l-Vangelu biex ikolli sehem minnu (1 Kor 9, 22-23).

Angelo Xuereb


Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521


Ghawdex Online (33)



Kappelli

Ghawdxin Online (17)

- Il-Kappella ta' Lourdes -



riċerka u kitba ta' SALVU FELICE PACE, sfelicep@go.net.mt


L-Ingliżi għandhom l-espressjoni 'picture postcard' biex jiddeskrivu post ta' sbruġija u hlewwa partikulari. Id-daħla fil-port tal-Imġarr f'Ghawdex bil-kappella ta' stil neogotiku tal-Madonna ta' Lourdes jixirqilha din id-deskrizzjoni ta' kartolina. Fiha l-perspettiva, il-kuntrasti tal-lwien tal-ġebel u tal-liedna, l-arkitettura delikata, il-baħar u l-ajru.

Din il-kappella hija r-riżultat tat-tixrid tad-devozzjoni lejn il-Madonna bit-titlu ta' Lourdes fid-dinja Kattolika fis-seklu 19. Id-djoċesi ta' Ghawdex għarfet irrikkezza ta' din id-devozzjoni u kien l-Isqof Pietru Pace li kien għażel l-għar lokat fis-sies tal-Kortin biex iniedi din id-devozzjoni billi poġġa statwa tal-Madonna ta' Lourdes f'dak l-għar li għandu xebh mal-għar ta' Massabielle. Jinghad li f'dan il-post kien hemm xbieha tal-Madonna bit-titlu Kewkba tal-Baħar. L-istatwa kienet ġiet imbierka mill-istess isqof nhar it-3 ta' Ġunju 1883. Izda l-mira tal-isqof kienet li f'dak il-post jinbena santwarju lill-Madonna.

L-ewwel ġebli tas-santwarju, li simbolikament kienet inġarret minn Dr. Fortunato Mizzi u s-Sur Evaristu Castaldi, tqiegħdet nhar l-10 ta' Ġunju 1888. Ix-xogħol mexa b'ċertu heffa tant li kien mitmum fl-1893 u l-kappella kienet ġiet imbierka nhar is-27 ta' Awwissu mill-Isqof Fra Giovanni Maria Camilleri, is-suċċessur tal-Isqof Pietru Pace li kien ġie trasferit Malta bħala Arcisqof. Dan it-

tagħrif u hafna iżjed issibu f'<http://kappellimaltin.com/html/lourdesgozo.html>

L-amministrazzjoni ta' din is-sit għażlu li jipubblikaw artiklu dwar dan is-santwarju Marjan li kien inkiteb mill-mibki u qatt minsi Patri Akkursju Xerri OFM (1915-1968)



madwar 50 sena ilu. Għażla għaqlija għax 'il-kitba hi ta' min jaqraha u jippreservaha bħala parti mill-istorja ta' dan is-Santwarju f'Ghawdex.' Issa, wara li żort din is-sit u qrajt dan l-artiklu, meta nerga' nżur din il-ġojjell ta' kappella żgur li ser napprezzaha aktar.

Fis-sit issibu numru ta' ritratti li tassew juru s-sbruġija ta' din il-kappella kemm minn barra kif ukoll minn ġewwa. Il-favorit tiegħi huwa dak tas-santwarju bin-niċċa tal-istatwa tal-Madonna ta' Lourdes tahtu. Hemm ukoll ritratti storiċi u oħrajn li juru l-bidliet li seħhew fil-Port tal-Imġarr.

Cafe & Wine Bar

KAPUTA

Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

OFFSET & LETTERPRESS PRINTING • GRAPHIC DESIGN STUDIO

gozo press


Offset & Letterpress Printing
Graphic Design Studio

Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

TIEQA FUQ L-AMBJENT (32)

IL-ĠEBLA TAL-ĠENERAL

(Dan huwa l-ewwel artiklu minn sensiela
dwar siti ta' importanza ekoloġika f'Ghawdex)



kitba u ritratti ta' JOE SULTANA

Ghawdex, it-tieni l-akbar gżira mill-arċipelagu Malti, fih medda ta' art li tlaħhaq madwar 67 kilometru, bl-ghola parti f'Ta' Dbiegi, b'għoli ta' 191 metru. Gżiritna hija msawra b'topografija interessanti, b'numru ta' għoljiet li għandhom quċcata ċatta, mhaddnin b'sinet ta' raba' mtragg li jpendel għal ġol-widien.

F'Ghawdex jinstabu diversi postijiet ta' importanza naturali, mogħnija b'numru ta' speċi ta' flora u fauna, li flimkien mal-ambjent tagħhom, johlqu biodiversità interessanti. Fost dawn insibu l-**Ġebbla tal-Ġeneral**, jew kif inhi wkoll magħrufa bhala **Hagret il-Ġeneral**. Fis-sekli sittax u sbatax Ghawdex kien akkwista fama internazzjonali minhabba **Gherq Sinjur**, għax f'dawk iż-żminijiet kien maħsub li fid-dinja kollha din il-pjanta tinstab fuq dan l-iskoll biss. Barra minn dan kienu jaħsbu wkoll li din ix-xitla ta' dehra stramba, kellha qawwa mediċinali u



Gremxula tal-Ġebbla tal-Ġeneral

maġika. Mhux l-iskop ta' dan l-artiklu li nikteb dwar l-istorja interessanti ta' dan l-iskoll kbir li jinsab fid-Dwejra, iżda l-għan huwa li nagħti taġrif dwar l-importanza ekoloġika tiegħu.

Il-Ġebbla tal-Ġeneral x'aktarx li għet iffurmata bhala gzejra meta seħħ kollass kbir tal-art, fejn matul żminijiet twal, l-ilma kien iffirma kaverna kbira ċirkolari taħt l-art, u li wara bosta snin is-saqaf tagħha ċeda. Jekk wiehed ihares mill-ajru fuq l-inhawi tad-Dwejra jara numru ta' kollassi ċirkolari li seħhew b'dan il-mod (*ara r-ritratt tal-Ġebbla tal-Ġeneral u l-inhawi ta' madwarha*).


Fil-Gzejjer Maltin l-**Gherq Sinjur** (isem xjentifiku: *Cynomorium coccineum*) jinstab jikber biss rament fl-irdumijiet ta' Had-Dingli,



Gherq Sinjur



Sempreviva ta' Ghawdex



fis-sisien faċċata tal-Ġebbla tal-Ġeneral u fuq il-Ġebbla nfisha, fejn hi l-iżjed komuni. Din il-pjanta hija parassitali tgħix fuq l-għeruoq ta' arbuxelli mlaħħmin li jikbru qrib il-baħar, bħal ma jikber il-budebbus fuq l-għeruoq tal-ful fir-raba'. Minhabba l-għamla stramba tagħha għall-bidu kienu jaħsbuha xi fungu, għalhekk bl-Ingliż l-iskoll jissejjah *Fungus Rock*. Izda fil-fatt din hija pjanta li twarrad. Il-parti ta' fuq tkun miksiha bi fjuri rqaq homor fil-vjola skur, filwaqt li fil-parti t'isfel ikollha weraq mhux żviluppat.

Pjanta oħra interessanti li tikber fuq il-Ġebbla tal-Ġeneral hija s-**Sempreviva ta' Għawdex** (isem xjentifiku: *Helichrysum melitense*). Din hija pjanta endemika tad-Dwejra u tal-Ġebbla tal-Ġeneral; jiġifieri ma tinstab tikber imkien iżjed, la fil-Gżejjer Maltin u lanqas f'xi pajjiż ieħor fid-dinja. Din il-pjanta tikber forma ta' arbuxell żgħir u togħla sa madwar metru. Għandha weraq b'kisja pil folt, tawwali u bajdani. Twarrad f'Mejju u Ġunju u l-fjuri ikunu sofor jghajtu.

Fuq il-gżira tinstab ukoll razza endemika tal-**Gremxula ta' Malta**. Fil-Gżejjer Maltin insibu erba' razez. Ir-razza li tinstab fuq il-Ġebbla tal-Ġeneral hija xjentifikament magħrufa bħala *Podarcis filfolensis generalensis*. Tixbaħ lir-razez l-oħra tal-gremxul fl-għamla, iżda tkun hamranija minn taħt u kaħlanija fil-għnub. Din ir-razza kienet deskritta għall-ewwel darba fl-1914 minn naturalista Malti Giovanni Gulia. Fuq il-Ġebbla tal-Ġeneral bejtu wkoll diversi għasafar fosthom iċ-Ċiefa u l-Merill.

Minhabba l-biodiversità speċjali li tinstab fuqha, il-Ġebbla tal-Ġeneral kienet giet iddikjarata riserva naturali fl-1992 b'regolamenti li tħabbru fil-Gazzetta tal-Gvern numru 15,560 tal-14 ta' Frar 1992. Il-flora u l-fawna li jinstabu fir-riserva huma kollha mharsa bil-ligi. Ir-regolamenti jipprojbixxu wkoll li wieħed jixxabat u jitla' fuq il-gzejra mingħajr permess. Il-permess jingħata biss għall-ghan ta' studju xjentifiku.

Alex Saliba

I.T Sales and Services


65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262

LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ghodu biss: 8.30am - 12.30pm



Skont ta' 10% fuq kotba ta' qari tajjeb għat-tfal... is-sena kollha!



Esperjenzi

Żgħażaġh Għawdxin f'Napli u fil-Jum Dinji taż-Żgħażaġh f'Madrid 2011




Li tgħid li Napli 2011 hi esperjenza li mhux ser ninsa hija efwemiżmu. Hija esperjenza aktar minn hekk, li toltok minn gewwa, li tibdek. Napoli 2011 hija a *life changing experience*.

L-esperjenza ta' volontarjat mat-tfal ġewwa Napli ilha tiġi organizzata minn CAMYouths, ferġha fi hdan l-MSSP, għal dawn l-aħħar 9 snin. Din tikkonsisti fi grupp ta' madwar 20 żaġhżuġh u żaġhżuġha li jgħixu għal xahar ġo kunvent tas-sorijiet ta' Mother Theresa u jorganizzaw *summer camp* għal tfal bejn 5 u 12-il sena. Il-preparamenti jibdeu minn Malta minn ġimgħat qabel fejn isiru diversi laqgħat ta' preparazzjoni, *team-building* u *fund-raising activities*. Ġewwa Napli, it-tfal u l-voluntiera jkunu maqsumin f'erba' gruppi skont l-etajiet. It-tfal jaslu l-kunvent għat-8.30am. Issir *assembly* fejn konna norganizzaw xi loġhob u nkantaw innijiet poplari u l-*grido* ta' kull grupp. Imbagħad nitilgħu fil-kmamar u naghmlu xi *crafts*. F'nofsinhar nieklu flimkien mat-tfal l-ikel li jkunu preparawlna l-kokijiet voluntiera Taljani. Wara, hasil tal-platti u kulhadd jilgħab flimkien ġewwa l-ġnien. Għas-2.30pm it-tfal imorru lura d-dar tagħhom. Il-ġurnata ma kinitx tispicča hemm għalina l-voluntiera għax kien ikun fadal preparazzjoni għall-attivitajiet tal-ġhada, hasil, tindif, laqgħat fil-gruppi u dak kollu li jkun hemm bżonn isir. Darbtejn fil-ġimgħa konna niehdu t-tfal il-bahar, li kien ikun ifisser vjaġġ ta' siegħa bil-kowċ sabiex tasal u siegħa oħra lura, imma kienet tkun *worth it* għax it-tfal vera jiehdu gost.

It-tfal li hdimna magħhom ma kinux materjalment foqra imma l-faqar soċjali kien evidenti hafna. L-ambjent diffiċli

li jitrabbew fih – problemi soċjali, nuqqas ta' xogħol, problemi familjari; iġieġlhom jikbru malajr hafna u ma tantx igawdu t-tfulija tagħhom. Għal ftit żmien ahna l-voluntiera konna nippruvaw nagħtuhom ambjent san fejn jistgħu jgħixu tfulithom u hafna mħabba. Mhux faċli għax hafna drabi t-tfal ikollhom karattru diffiċli frott l-esperjenza tagħhom tal-hajja ta' kuljum, u għal bidu diffiċli jafdawk. Imma wara ftit isiru jhobbuk u ma jkunux iridu jhalluk titlaq. Il-*bond* li tibni magħhom f'dan ix-xahar tkun qawwija hafna u din thalli impatt qawwi fuqek.



L-esperjenza hija waħda li tibdek għax toħrogok minn gol-qoxra tiegħek u ttik perspettiva oħra tal-hajja. Tul dak ix-xahar iċ-centru ta' hajtek ma tibqax int imma jsiru t-tfal, il-voluntiera l-oħra, l-esperjenza nnifisha. Tiskopri hafna affarijiet ġodda fik innifsek u tinduna kemm affarijiet li taħseb li ma tghaddix mingħajrhom mhumiex fil-verità daqshekk importanti. Il-*focus* ta' hajtek għandhom ikunu affarijiet oħra.

Nirringrazzja lil Alla talli tani ċ-ċans nagħmel din l-esperjenza verament sabiħa u tan-nies kollha li laqqagħni magħhom. Inhegġegħ lil żgħażaġh oħra biex jippruvaw jagħmlu esperjenzi simili u jesperjenzaw huma stess dan li ppruvajt nispejja jien fil-qosor. Dan hu vera każ ta' "*You have to live it to believe it!*"


Savio Neville Spiteri

Jum Dinji taż-Żgħażaġh Madrid

Ġurnata waħda, waqt li kont qiegħda naqra l-*emails*, iltqajt ma' applikazzjoni għal-Jum Dinji taż-Żgħażaġh. Dak il-hin ftakart fl-atmosfera li kien hemm il-*waterfront* meta kien ġie l-Papa Malta u thajjart napplika u ma jiddispaċinix.

L-esperjenza tal-Jum Dinji taż-Żgħażaġh bdiet b'hamest ijiem f'Barcellona fejn hemm kellna d-'Days in Diocese'. F'Barcellona kellna hafna *free time* fejn stajna nduru postijiet ta' interess. Imma apparti minn hekk, kien il-bidu ta' din l-esperjenza li mhux se ninsa qatt. Tkun għaddejja fit-triq jew fl-*underground* u tara nies bl-istess *tag* tiegħek tad-'Days in Diocese' minn pajjiżi oħra u tibda tkellimhom jew inkella issellmilhom. Xi haġa sabiha ukoll kienet waqt xi vjaġġi bl-*underground* konna naqdbu inkantaw diski tal-knisja u meta konna niltaqgħu ma' xi grupp minn pajjiż ieħor konna naraw insibux diska nafuha u nkantaw flimkien jew vers bil-Malti u vers bil-lingwa tagħhom. F'Barcellona kellna l-ewwel quddiesa fil-*Forum of the Cultures*. Ma stennejtx li ha nara eluf ta' żgħażaġh f'Barcellona biss. Tara daqshekk żgħażaġh kollha għal quddiesa waħda, insara ta' ġilda differenti u minn diversi partijiet tad-dinja, jaqbdok ferħ u sodisfazzjon li ma tistax tispjegah bil-kliem. Mument ieħor fejn konna l-gruppi kollha ta' Barcellona kien matul fil-quddiesi tal-Hadd li saret fis-Sagrada Familia – monument arkitettoniku li jiġbed periti mid-dinja kollha biex jammirawh.

Wara erbat ijiem Barcellona, tlaqna għal Madrid fejn seħhet il-qofol ta' din l-esperjenza tal-Jum Dinji taż-Żgħażaġh. Mill-quddiesi tal-ftuħ fil-Plaza de Cibeles indunajt li Madrid konna hafna u hafna iktar żgħażaġh mill-eluf ta' żgħażaġh li ltaqjna f'Barcellona. Filgħodu kien ikollna il-katekezi fil-parroċċa ta' Santa Maria de la Esperanza. Il-katekezi li smajna aħna kienu tal-Isqof ta' Brooklyn Frank Caggiano, l-Arcisqof ta' Adelaide Philip Wilson, u l-Isqof ta' Għawdex Mario Grech. Waqt il-katekezi konna nkunu ma' żgħażaġh mill-Awstralja, l-Amerika, l-Indonezja, il-Filippini, il-Kenya, il-Kanada,



l-Ingilterra u postijiet oħrajn. Mument sabiħ kien l-istennija għall-merħba tal-Papa Benedittu XVI. Morna xi erba' siegħat qabel ma kellu jiġi l-Papa. Kien hemm atmosfera sabiha ta' żgħażaġh ikantaw. L-aħħar lejl fi Cuatro Vientos kien il-post li fih stajt b'xi mod tara kważi żewġ miljuni ta' żgħażaġh migburin fl-istess post kollha qegħdin hemm biex juru l-fidi tagħhom minkejja s-šhena qawwija li kellna. Waqt il-velja, minkejja l-maltempata li qabditna bis-sajjetti u xita bil-qliel, xorta kien hemm dik l-atmosfera tal-genn ta' żgħażaġh ikantaw u jitolbu. Din l-esperjenza spiċċat b'quddiesi mal-Papa Benedittu XVI.

Bis-saħħa tal-Jum Dinji taż-Żgħażaġh kabbart il-fidi tiegħi u sirt aktar kburija li jien nisranija kull fejn inkun. Din l-esperjenza ghenitni ukoll biex nagħmel hbieb ġodda u se tibqa' dejjem f'qalbi. Inhegġeġ żgħażaġh oħra biex opportunitajiet bħal dawn ma jgħidhomx. Dak il-ferħ li thoss minkejja n-nuqqas ta' kumdità li jkollok id-dar, m'hawnx prezzu.

Josianne Bezzina u Antonella Bajada



MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.)
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

A Whole New Look

Sharmain's Styling Salon

Our Lady of Victory
Crt/1
Triq ta' Kassia
Qala, Gozo
Tel: 2156 6236



SMUGGLER'S CAVE

BAR · RESTAURANT · PIZZERIA

Il-Menqa, Marsalforn, Gozo.

Tel: 21 551005 - 21 551983
Fax 21 559959


Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



TISLIBA MALTIJA U RELIĠJUŻA

Hajr lil Emmanuel Ellis

**Mimduġin**

- 1 Jekk inti tircievi din ir-Rivista regolarment, inti tista' tkun hekk (7)
- 7 Żaqqu ratba u rasu iebša (5)
- 8 "Imma" mingħajr "ma" tmexxi l-patti (7)
- 9 Żanżan" b'vokali mibdula tista' tninges (6)
- 11 Il-muntanja fejn l-Appostlu Pietru ried jagħmel tliet għerejjex (5)
- 13 Qafas ta' strategija (4)
- 14 Jaqtgħu l-għatx jekk jagħmlu hekk (7)
- 15 Hu ommok (4)
- 16 M'għandux ħalib u jagħmel il-gobon (5)
- 17 Eleganti f'persunthom u mġibthom (6)
- 21 La vvotaw "le" u lanqas "iva" (7)
- 22 Antiċipajt b'saqajja fl-art (5)
- 23 Irbaħt lilu (7)

Weqfin

- 2 Min jeżagera f'li jgħid u f'li jagħmel (10)
- 3 F'Għawdex għandna wieħed imsemmi għal Don Bosco (8)
- 4 Dik sagra tinsab fil-knejjes (4)
- 5 Hekk għalhom il-bjar wara ħafna xita (4)
- 6 Il-mamma tal-verb minn "taħżiż" (4)
- 9 Min jieħu falza stikka, hekk ikun mar (5)
- 10 Arrangament skont is-sitwazzjoni (4,6)

- 12 Isofri (5)
- 13 Il-gwardjani tal-ordni fis-soċjetà (8)
- 18 Ma baqagħlux x'jagħmel (4)
- 19 La l-ħin għamel mela hu hekk (7)
- 20 Sur twaddablu "k" u jsir fraq (4)

TISLIBA - Novembru 2011

Isem u Kunjom _____

Indirizz _____

Post Code _____

It-Tisliba trid tasal lil "Il-Hajja f'Għawdex", Lumen Christi Media Centre, Triq Fortunato Mizzi, Victoria, Għawdex, mhux aktar tard mill-aħħar jum ta' Diċembru 2011. Ir-rebbieħ jingħata premju ta' tliet kotba tal-Lumen Christi Publications.

Ir-rebbieħ tat-Tisliba Awwissu-Settembru 2011 hu Carmelo Vella, "Natasha", Mgarr Road, Għajnsielem GSM 9013.

Mix-Xena Sportiva F'GHAWDEX

minn Joe Bajada



Xewkija Tigers jirbħu t-Tazza Indipendenza

Xewkija Tigers b'zewg gowls fl-ewwel taqsima skurjati mill-attakkant John Camilleri, rnexxielhom jirbħu dan l-ewwel unur stagjoni għat-timijiet tal-ewwel diviżjoni. Dan is suċċess tagħhom li wasal wara għaxar snin f'din il-kompetizzjoni, jikkonferma li huma fost il-favoriti għal iktar unuri f'dan l-istaġun. Ir-rebħa tagħhom f'din il-31 edizzjoni tat-Tazza Indipendenza, kienet meritata għall-fatt li huma kienu aħjar mill-avversarji għal ħafna hinijiet tal-partita fejn b'iktar attenzjoni mill-attakkanti tagħhom, huma setgħu serrħu rashom mill-ksib ta' dan l-unur qabel it-tisfira finali. *Victoria Hotspurs* minn naħa tagħhom f'din ir-raba' finali konsekuttiva, soffrew mill-aggressività tat-Tigers bir-rimonta tagħhom tasal tard fil-partita fejn huma kienu fetħu tamiet godda li jistgħu jisfurzaw il-hin barrani.




Xewkija ma setax kellhom bidu aħjar fejn wara tliet minuti logħob huma fetħu l-iskor meta Rodney Buttigieg dahal fil-kaxxa u mill-pass tiegħu John Camilleri kien pront tefa' ġewwa mal-ewwel. Inkoraġġiti minn dan il-vantaġġ bikri, t-Tigers komplew jamministraw fejn fil-31 minuta rdupjaw b'daqqa ta' ras ta' John Camilleri wara kross tajjeb ta' Elton Vella biex kiseb doppjetta personali.

Fit-tieni taqsima, Xewkija reggħu ħarġu jattakkaw kif ukoll għarfu jikkontrollaw tajjeb l-isforzi Rabtin. Kien fit-42 minuta li *Hotspurs* naqqsu l-iskor bi frikik mit-tul ta' Ryan Grech. Però ftit kien għad fadal ħin li fih *Hotspurs* setgħu almenu jerggħu jiskurjaw biex jisfurzaw il-hin barrani, b'Xewkija jagħrfu jikkontrollaw il-vantaġġ minimu tagħhom sal-aħħar tisfira. Fi tmiem il-finali Vincent Grech, *chairman* tal-Kumitat Festi Pubbliċi u Popolari fi ħdan il-Ministeru għal Għawdex, assistit minn Paul Galea u George Cini, uffiċjali tal-GFA, pprezenta t-Tazza Indipendenza lil Joseph Cefai, kaptin ta' *Xewkija Tigers* fost il-ferħ tal-partitarji numerużi tagħhom.

Kerċem Ajax jirbħu t-Tazza Sportika tat-Tieni Diviżjoni

Kerċem Ajax b'gowl f'kull taqsima ssuperaw l-isfida denja offruta minn *Munxar Falcons*. Madankollu, r-rebħa tal-

Ajax kienet meritata fejn l-esperjenza tagħhom għamlet id-differenza f'din il-finali. Munxar minn naħa tagħhom konxji li qed jilgħabu kontra avversarji iktar kwotati minnhom, ma qatgħux qalbhom sakemm soffrew it-tieni gowl mas-sieġha logħob.



Kerċem ċari fl-intenzjonijiet tagħhom li jibdeu l-istaġun fuq nota mill-iktar pożittiva kif temmew l-istaġun l-ieħor, ħarġu jamministraw minkejja li bdew isibu ċerta diffikultà jissuperaw lid-difiża organizzata tal-*Falcons*. Izda fil-21 minuta huma finalment irnexxielhom jiżblukaw ir-riżultat b'xutt sabiħ minn tarf il-kaxxa ta' Jean Paul Mizzi. Huma komplew jamministraw minkejja li ma mpenjawx lil Spiteri fil-lasti opposti. Tliet minuti mill-intervall Munxar marru viċin id-*draw* izda t-tentattiv ta' Michael Pace spiċċa fuq il-mimduda.

Għat-tieni taqsima, Munxar ħarġu iktar determinati fejn fit-12-il minuta l-istess Pace reġa' kien nsidjuż bi frikik li spiċċa ftit għoli u fl-20 minuta l-konklużjoni ta' Joseph Mizzi kienet ikklerjata minn fuq il-linja fatali. Madankollu fil-31 minuta l-*Ajax* irnexxielhom jaċċertaw mir-rebħa meta f'azzjoni ta' kontrattakk, Marlon Mamo rnexxielu jikkonkludi ġewwa.

Fi tmiem il-finali Mario Camilleri f'isem Sportika assistit minn Paul Galea u George Cini, uffiċjali tal-GFA, pprezenta t-Tazza lil Jean Paul Mizzi *captain* ta' *Kerċem Ajax*.


BOGLAUTO LTD

■ Spare Parts

■ Batteries


■ Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073



Versi ta' Dun Geoffrey G. Attard

9. IL-FESTA TA' KRISTU SULTAN






*Tul dax-xahar il-Knisja tfakkar
Lil Ġesu' Kristu Sultan
Li fil-belt qaddisa daħal
Nhar il-jum ta' Hadd il-Palm.*

*Ta' kull sena fil-korteo
Il-miġemgħa lilek tqim
Waqf li lilek tistqarr hienja
B'Sultan wieħed tal-bnedmin.*

*F'wirja shiħa l-fidi turi
Sew bil-kliem, sew bil-għemil
Li saltnatek f'din id-dinja
Tfittex tiġi bla tfixkil.*

*O Ġesu' Sultan ta' qlubna
Żomm taħt ħarstek lill-Għawdxin
Li minn meta semgħu b'ismek
Riedu jimxu wrajk f'kull hin.*





Djamanti ta' Għawdex

Ritratti ta' Godwin Vella

ŻEWĠ GĦERIEN STORIĊI FIR-RAĦAL TA' KERĊEM



Għar Gerduf



Għar Mixta



TERRY'S FABRICS

**The one-stop shop for
ALL your fabric and crafting needs!**

We cater in fabrics for all occasions, be it Christmas, Carnival, Easter, etc.

Find a wide selection of *crafts for kids, scrapbooking, haberdashery, card making accessories and embellishments, quilting, bucilla, ganutell, jewellery making* and lots more!

We also manufacture and sell uniforms and embroidered badges.

Sole agents and distributors for
Darice, Cranston, and DCWW craft products.

Visit us at:

Tigrija Palazz, Level 2 Republic Street, Victoria, Gozo

Opening hours:

Mon-Fri from 08:30 - 12:00 and 16:30- 19:00

Saturdays mornings only

Closed on Sundays and Public Holidays

Tel: 21559329 Fax: 21561498 email: ddts1279@gmail.com
www.terryfabricscoltd.com

